

حُسْنُ جَمَالِ حَبِيبِ رَبِّ الْعَالَمِينَ

صَلَّى اللهُ عَلَيْهِ وَسَلَّمَ وَبَارَكَ وَتَسْلَمُ لَكُمْ كَثِيرًا



مفسر قرآن پروفیسر قاری مشتاق احمد نقشبندی مجددی مدظلہ العالی
سابق صدر شعبہ علوم اسلامیہ گورنمنٹ کالج آف سائنس لاہور

جملہ حقوق محفوظ ہیں

| | |
|--------------|---|
| نام کتاب: | حسن و جمال حبیب رب العالمین صلی اللہ علیہ وسلم |
| مؤلف: | مفسر قرآن پروفیسر قاری مشتاق احمد نقشبندی مجددی |
| پروف ریڈنگ: | ڈاکٹر منظور حسین اختر، محمد طاہر نقشبندی |
| خطاطی: | کمال احمد |
| اشاعت: | ۱۰ مارچ ۲۰۱۹ء |
| تعداد: | ۵۰۰ |
| معاون اشاعت: | ظفر وسیم نقشبندی مجددی |
| کمپوزر: | خالد مسعود، دانیال کمپوزنگ سینٹر، بحریہ ٹاؤن، لاہور |
| ناشر: | |

ملنے کا پتہ

صاحبزادہ حماد احمد

0092321-4665800

- (1) تعارف مصنف
- (2) دیباچہ
- (3) حسن و جمال کا مفہوم
- (4) زندگی کے شب و روز اس کے احوال و معمولات اور معاشرتی و معاشی امور و خوبیاں
- (5) تکوینی / تخلیقی (مخلوق)
- (6) محبت کی اقسام
- (7) زیبائی قد و قامت
- (8) جسد و جسم مبارک
- (9) رنگت مبارکہ
- (10) سر مبارک
- (11) سر مبارک کے بال
- (12) چہرہ مبارکہ
- (13) جبین انور
- (14) ابرو مبارکہ (حَوَاجِبُ)
- (15) گوشائے مبارکہ
- (16) چشمان کریم
- (17) بینی مبارک (ناک مبارکہ)
- (18) رخسار مبارکہ
- (19) لہجہ مبارکہ (داڑھی شریف)

-
- (20) دہن مبارکہ (دہن، دانت، زبان، کلام، لعاب، صوت شبہم)
- (21) لعاب دہن
- (22) گردن شریف
- (23) پشت مبارک اور منکبین (مونڈھے) شریف
- (24) بغل مبارکہ، صدر شریفہ اور قلب (نور و اطہر و تعین مبارکہ)
- (25) بازو اور دستہائے مبارکہ
- (26) مبارک قدم، پنڈلیاں، پائے انور
-

بِسْمِ اللّٰهِ الرَّحْمٰنِ الرَّحِیْمِ

تعارف مصنف

پاکستان کی علمی و روحانی شخصیت مفسر قرآن پروفیسر قاری مشتاق احمد نقشبندی مجددی 20 مارچ 1941 کو ریاست جموں و کشمیر کے ایک معزز راجپوت گھرانے میں پیدا ہوئے۔ قیام پاکستان پر ہجرت کر کے گوجرانولہ شہر میں آباد ہوئے اور 1952 میں میٹرک کرنے کے بعد مستقل لاہور شہر میں سکونت اختیار کر لی۔ آپ نے منشی فاضل، ادیب فاضل، گریجویشن کے بعد پنجاب یونیورسٹی سے ایم اے اردو/اسلامیات کی اسناد حاصل کیں۔ آپ محکمہ تعلیم میں اسسٹنٹ ڈائریکٹر کالجز اور سیکشن آفیسر بھی رہے۔ آپ مارچ 2001 میں بطور پروفیسر صدر شعبہ اسلامیات گورنمنٹ کالج آف سائنس لاہور سے ریٹائر ہوئے۔

آپ نے برصغیر کی مشہور علمی و روحانی درس گاہ حزب الاحناف لاہور سے شیخ الحدیث مفتی سید ابو البرکات سید احمد شاہ صاحب رحمۃ اللہ علیہ سے درس نظامی کی سند اور سند حدیث حاصل کی۔ غزالی زماں شیخ الحدیث علامہ سید احمد کاظمی رحمۃ اللہ علیہ سے حدیث کا سماع کیا۔ 1979 میں بزرگ روحانی شخصیت حضور قبلہ عالم سید چراغ علی شاہ رحمۃ اللہ علیہ کے خلیفہ مجاز شیخ الحدیث سید محمد شاہ سوار رحمۃ اللہ علیہ کے دست مبارک پر سلسلہ عالیہ نقشبندیہ مجددیہ میں شرف بیعت حاصل ہوا۔ پیر طریقت صاحبزادہ حافظ سید ارشاد حسن رحمۃ اللہ علیہ سے بیعت کی اجازت حاصل ہوئی۔ حزب الاحناف لاہور کی معروف علمی شخصیت حضرت علامہ ابوالحسنات سید محمد احمد قادری رحمۃ اللہ علیہ نے تفسیر الحسنات سورہ ق کے شروع تک مکمل کی تو اس دوران آپ کا وصال ہو گیا۔ ان کے فرزند حضرت علامہ مولانا امین الحسنات خلیل احمد قادری نے تفسیر الحسنات کو مکمل کرنے کے لیے پروفیسر قاری مشتاق احمد کا انتخاب فرمایا۔ اپنے اساتذہ کی ادھوری تفسیر کو مکمل کرنا پروفیسر صاحب کے لیے یقیناً باعث فخر ہے۔ یہ تفسیر پروفیسر صاحب کی ایک عظیم علمی خدمت ہے اور تفاسیر کے ذخائر میں عظیم اثاثہ ہے۔

قرآن حکیم، علم و حدیث، فلسفہ و منطق اور عربی و اردو زبان و ادب کے لیے آپ کی خدمات گراں قدر ہیں۔ آپ زندگی کے مختلف اوقات میں مدارس و مساجد میں تفسیر قرآن اور حدیث کا درس دیتے رہے جن میں جامع مسجد دربار حضرت داتا گنج بخش علی ہجویری رحمۃ اللہ علیہ اور جامع مسجد شاہ ابوالمعالی قادری رحمۃ اللہ علیہ قابل ذکر ہیں۔ صاحبزادہ

میاں جمیل احمد شرقی پوری رحمۃ اللہ علیہ اور حضرت صوفی غلام سرور نقشبندی مجددی رحمۃ اللہ علیہ کی رفاقت میں آستانہ عالیہ شیر ربانی رحمۃ اللہ علیہ اور جامعہ جمیل العلوم کے ذریعے افکار حضرت مجدد الف ثانی رحمۃ اللہ علیہ و اعلیٰ حضرت احمد رضا رحمۃ اللہ علیہ عوام کو روشناس کرائے۔

آپ اہل سنت و جمات کی شان و پہچان ہیں۔ سلسلہ عالیہ نقشبندیہ مجددیہ کی میراث اور صحیح معنوں میں مجددی پیروکار ہیں۔ سلف صالحین، علماء حق کی نشانیوں سے ہیں۔ مرد صالح، عالم باعمل، شریعت مطہرہ و سنت منورہ کے پابند ہیں۔ منبع فیوض و برکات ہیں۔ استاذی استاذ العلماء کا مقام رکھتے ہیں۔ پیرانِ عظام کے لیے مینار نور اور نوجوانوں کے لیے مشعلِ راہ ہیں۔ بلاناغہ اور ادو وظائف اور ذکر حنفی آپ کا معمول ہے۔ ایسے ہی علماء ربانین کے بارے میں آقا کریم صلی اللہ علیہ وسلم کا ارشاد مبارک ہے کہ میری امت کے علماء بنی اسرائیل کے انبیاء کی مثل ہیں۔

آپ کی بعض تحریریں عام فہم ہیں لیکن حوالہ جات سے بھرپور مدلل ہیں۔ ہمیشہ بزرگانِ دین اور اسلاف کی کتابوں سے رجوع کرتے ہیں اور انہی کو معتبر جانتے ہیں۔ بعض تحریروں کو فلسفہ، منطق اور جامع علوم سے منور کرتے ہیں اور سیر حاصل مدلل بحث کرتے ہیں قرآن حکیم کی تفسیر اس کی واضح مثال ہے۔ آپ کی ہر تقریر اور تحریر عشقِ مصطفیٰ صلی اللہ علیہ وسلم سے لبریر ہے۔ پیرانِ سالی کے باوجود آقا کریم صلی اللہ علیہ وسلم کا ذکر خیر محبت، جوش و جذبہ اور پوری توانائیوں سے کرتے ہیں۔ آقا کریم صلی اللہ علیہ وسلم کو حرزِ جاں اور ان کی محبت کو روحِ ایمان سمجھتے ہیں۔

عقائد اہل سنت و جماعت کا ذکر بھرپور انداز میں کرتے ہیں۔ عقائد اہل سنت و جماعت پر کاربند رہنے اور عمل کرنے کی تلقین کرتے ہیں اور اسی کو وسیلہ شفاعت سید المرسلین صلی اللہ علیہ وسلم جانتے ہیں اور اس حوالے سے آپ نے کبھی بھی جھول یا نرمی نہیں برتی۔ بد عقیدہ، بد مذہب اور بے ادبوں سے کوئی رو و رعایت نہیں کرتے اور یہی صفت آپ کو ممتاز کرتی ہے۔ اللہ تعالیٰ پروفیسر قاری مشتاق احمد صاحب کو تندرست و سلامت رکھے۔ مخلوق باری تعالیٰ ان کے علم و عمل سے فیض یاب ہوتی رہے۔ آمین

بجاہ سید المرسلین صلی اللہ علیہ وسلم

از۔ ظفر وسیم نقشبندی مجددی

دیباچہ

سرکاری ملازمت کے منصب سے بطور پروفیسر ریٹائرمنٹ کے بعد یہ فقیر دینی علوم کی تدریس میں مصروف ہو گیا اور یہ سلسلہ دس سال سے زائد رہا۔ فراغت کے بعد لکھنے پڑھنے کا شوق بڑھا تو ”تصوف روح اسلام“، ”بہار توبہ“، ”تنویر دعا“، میلاد النبی صلی اللہ علیہ وسلم مع تحقیق البدعہ اور مہلکات عشرہ کے عنوانات پر کتابیں لکھنے کی توفیق و سعادت حاصل ہوئی۔ عارضہ قلب کی وجہ سے کام میں عدم تسلسل بھی رہا۔ پچھلے کئی ماہ سے حسن و جمال حبیب رب العالمین پر ایک کتاب مرتب کرنے کی شدید تحریک ہوئی مریض قلب کے لیے حضور اکرم صلی اللہ علیہ وسلم کے جمال کا ذکر نہ صرف سرور قلب محزون اور شفاء قلب و صدر تھا۔ آپ صلی اللہ علیہ وسلم کی محبت ہی روح ایمان ہے اور آپ صلی اللہ علیہ وسلم کے تذکار سے ہی روح کی تازگی ہے۔ مجھ جیسا کم علم کمینہ و بے وقعت ناکارہ و گناہ گار اس قابل کہاں تو سیدی و مولائی امام احمد رضا خان بریلوی رحمۃ اللہ علیہ کے اس شعر نے حوصلہ افزائی کی۔

تجھ سے چھپاؤں منہ تو کروں کس کے سامنے

کیا اور بھی کسی سے توقع نظر کی ہے

آپ صلی اللہ علیہ وسلم کی کریم سرکار میں اظہار محبت کی یہ تحریر شاید نظرِ کرم اور شفاعت کے حصول کا ذریعہ بن جائے اور موجبِ تبسم کی خیرات مل جائے۔ ایک ناکارہ و گناہ گار امتی کا شمار ذاکرین محبوب کریم صلی اللہ علیہ وسلم میں سے ہو جائے اور یہ بھی مقصود ہے کہ لوگ آپ صلی اللہ علیہ وسلم کے پاکیزہ ذکر سے روحانی برکتیں پائیں، آپ صلی اللہ علیہ وسلم کی محبت کے حصول اور آپ صلی اللہ علیہ وسلم کی اطاعت کی طرف خوب رغبت کریں ان کے قلوب جمالِ محبوب صلی اللہ علیہ وسلم کے جلوؤں سے معمور ہوں۔ میں ظاہر و باطن سے مکمل اخلاص سے زبان و قلب سے گواہی دیتا ہوں کہ اللہ کریم کے سوا کوئی معبود نہیں وہ وحدہ لا شریک ہے اور جملہ مخلوقات کا خالق و مالک ہے، وہ سلطانِ عظیم ہے اور اپنی ذات و صفات میں بے مثل ہے اور سب

تعریفیں اسی کو سزاوار ہیں لا ریب وہ خود ہی حامد اور خود ہی محمود ہے اور ہم اس کی ثناء و تعریف کا احاطہ نہیں کر سکتے اور میں گواہی دیتا ہوں کہ حضرت محمد ﷺ اس کے بندے اور رسول ہیں۔ اللہ کریم نے انہیں ہماری طرف رسول بنا کر مبعوث فرمایا انہیں سارے جہانوں کے لیے رحمت بنایا خلق عظیم کی خلعت سے آراستہ فرمایا اور ان کے واسطے سے ہمیں کفر و شرک، ہلاکت و گمراہی کے امور سے نجات دلائی اور اپنے محبوب دین اسلام سے ہدایت اور عزت بخشی یہاں تک کہ ہمیں خیر امت کے لقب سے مالا مال کیا۔ آپ ﷺ انبیاء و رسل کے سردار و امام ہیں اور اللہ نے آپ ﷺ پر اپنی نعمت پوری کر دی دین اسلام کو مکمل کر دیا اور آپ ﷺ کو ختم نبوت و رسالت کا تاج پہنایا۔ آپ ﷺ کے بغیر ہدایت کا کوئی وجود نہیں اور آپ ﷺ کے بغیر نجات کی کوئی ضمانت نہیں ہے۔ ہم غریبوں خطا کاروں کا دنیا و آخرت میں وہی وسیلہ ہیں اور ساری مخلوق ان کی محتاج شفاعت و رحمت ہے۔ ایک ہمیں پر منحصر نہیں کیا خدا کے خلیل سیدنا ابراہیم علیہ السلام بھی بروزِ حشر آپ ﷺ کے حاجت مند ہیں۔ آپ ﷺ اللہ کریم کے حبیب و محبوب ہیں اور جو بزرگی و شان عظمت و کمال آپ ﷺ کو عطا ہوئی ہے وہ کسی اور کو ہرگز میسر نہیں ہوئی نہ ہوگی اور وہ اپنے محاسن و کمالات میں بے مثل ہیں لا شریک ہیں۔ امام بوسیری رحمۃ اللہ علیہ نے کیا خوب فرمایا:

مسنہ عن شریک فی محاسبہ
فجوہر الحسن فیہ غیر منقسم

اے ہمارے پروردگار ہمیں آپ ﷺ کی محبت سے معمور فرما اور آپ ﷺ کی متابعت کی توفیق عطا فرما اور اسی پر زندہ رکھا اسی پر موت دے اور اسی زمرہ میں بروزِ حشر داخل فرما اور اے پروردگار ہم التجا کرتے ہیں کہ آپ ﷺ پر کروڑوں درود و سلام نازل فرما اور بکثرت ایسا درود نازل فرما جو تجھے محبوب اور جو تیرے قرب کے لائق ہے اور ایسا درود نازل فرما جو تیری ان کے ساتھ محبت کا کامل عکاس ہو جس کے ساتھ تو نے انہیں ازل سے ابد تک مخصوص فرمایا ہے اور درود و سلام آپ ﷺ کی تبعیت میں آپ ﷺ کی آل و عترت، اہل بیت اطہار، ازواج مطہرات امہات

المؤمنین، اصحاب الراشدین والمرشدین اور ان کے متبوعین تابعین، آئمہ اہل سنت و جماعت، علما شریعت، عارفان طریقت اور اولیاء عظام سلام اللہ و رضوان اللہ تعالیٰ علیہم اجمعین پر بھی نازل فرما آمین یا رب العالمین بجاہ سید المرسلین۔

ایک عاصی امتی
 پروفیسر قاری مشتاق احمد

حُسن و جمال کا معنی و مفہوم

حُسن

حَسَنَ يَخْسُنَ حُسْنًا باب نصر ينصر سے مصدر ہے، حُسْنًا کے معنی خوبصورت ہونا ہے۔ حُسن کے معنی عمدگی اور خوبصورتی کے ہیں اور محاسن اس کی جمع ہے جس کے معنی خوبیاں اور بدن کے نظر آنے والے خوبصورت حصے ہیں۔ قرآن حکیم میں یہ لفظ متعدد صیغوں اور صورتوں میں آیا ہے۔ ارشاد باری تعالیٰ ہے وَحَسَنَ أُولَئِكَ رَافِقًا (پ ۵ النساء: ۶۹) اور ان کی (انبیاء، صدیقین، شہداء اور صالحین) باہمی رفاقت کتنی عمدہ اور خوبصورت ہے۔ مزید ارشاد ہے، وَلَوْ أَعْجَبَكَ حُسْنُهُنَّ (پ ۲۲ الاحزاب: ۵۲) اے نبی اگرچہ ان عورتوں کا حسن آپ کو متعجب کرے۔ مزید ارشاد ہے ”الَّذِينَ أَحْسَنَ كُلُّ شَيْءٍ“ (پ ۲۱ السجده: ۷) وہ ذات (اللہ کریم) کہ اس نے جو شے بھی خلق فرمائی خوب بنائی (بہت خوبصورت بنائی) مزید ارشاد ہے۔ وَقُولُوا لِلنَّاسِ حُسْنًا (پ ۱۱ البقرة: ۸۳) اور لوگوں سے عمدہ (اچھی) بات کرو مزید ارشاد ہے ”فِيهِنَّ خَيْرَاتٌ حِسَانٌ“ (پ ۲۷ الرحمن: ۷۰) ان جنتوں میں بیبیاں ہیں خوبصورت۔ مزید ارشاد ہے رَبَّنَا آتِنَا فِي الدُّنْيَا حَسَنَةً (پ ۱۲ البقرة: ۲۰۱) اے ہمارے پروردگار ہمیں دنیا میں بھلائی عطا فرما حَسَنَةً کے معنی خوبصورتی کے بھی ہیں مزید ارشاد ہے ”وَلِلَّهِ الْأَسْمَاءُ الْحُسْنَى“ (پ ۲۸ الحشر) اور اللہ کے لیے ہیں اچھے (عمدہ خوبصورت) نام مزید ارشاد ہے ”وَهُوَ مُحْسِنٌ فَلَهُ أَجْرُهُ عِنْدَ رَبِّهِ“ (پ ۱۱ البقرة: ۱۱۲) اور جو احسان کرنے والا ہے تو اس کا اجر (بدلہ) اس کے رب کے پاس ہے۔ تو حسن کا مجموعی مفہوم کسی ذات، کسی شخص یا کسی چیز کی عمدگی اچھی بناوٹ اور خوبصورتی ہے۔

جمال

جَمَلٌ، جَمَلٌ، جَمَالًا باب سمع-سمع سے مصدر ہے جس کے معنی خوبصورت ہونا ہے۔ خوش خلق ہونا ہے۔ صبر کرنا ہے اور جمال کے معنی خوبصورتی کے ہیں۔ أَجْمَلُ کے معنی بھی خوبصورت ہونے کے ہیں۔ أَجْمَلُ فی العمل کے معنی عمدگی سے کام کرنا ہے اور جمیل کے معنی بھی خوبصورتی اور خوش اخلاقی کے ہیں۔ قرآن حکیم میں ارشاد باری ”وَلَكُمْ فِيهَا جَمَالٌ حِينَ تُرِيحُونَ وَحِينَ تَسْمَحُونَ“ (پ ۱۴ النحل: ۶) اور تمہارے لیے ان (جانوروں) میں زینت عزت و شان ہے جب تم صبح انہیں چرانے کے لیے لے جاتے ہو اور جب شام کو انہیں واپس لاتے ہو۔ یہاں جمال کا لفظ عزت، بزرگی، شان اور عزت کے لیے بولا گیا ہے مجموعی طور پر جمال کے معنی خوبصورتی اور خوش اخلاقی کے ہیں۔

حسن کے بارے میں ایک قول ہے کہ ”حسن موزونیت کا نام ہے“ قرآن حکیم میں ارشاد ہے ”وَأَنْبَتْنَا فِيهَا مِنْ كُلِّ شَيْءٍ مَّوْزُونٍ“ (پ ۱۴ الحجر: ۱۹) اور ہم نے زمین یا پہاڑوں دونوں میں ہر چیز مناسب پیدا کی۔ یہاں موزوں سے مراد ہے مناسب جو نازیبانہ ہو یا مراد وہ چیزیں ہیں جو وزن اور مرتبہ میں دوسری نعمتوں پر خصوصیت رکھتی ہیں یا موزوں سے مراد حکمتِ الہیہ کے تقاضا کے مطابق پیدائش و تخلیق ہے اور یونہی جمال رعنائی اور زیبائش کا نام ہے۔

حسن و جمال کے لغوی مفہوم کا خلاصہ یہ ہے

(۱) خوبصورتی بلحاظ تخلیق و پیدائش، بشمول ظاہری و باطنی خوبصورتی یعنی حلیہ اور اس کے خدوخال اور جمال صورت

(۲) نظر آنے والے بدن کے حصوں کی خوبصورتی

(۳) خوش اخلاقی

یہاں مراد اخلاقِ حسنہ ہیں اور اخلاق کا تعلق اعلیٰ عادات و خصائل اور فضائل، محاسن اور اوصافِ حمیدہ سے ہے، جیسے حیاء، حلم، جود و کرم، امانت و دیانت، صداقت اور دیگر حسنِ اعمال و افعال، عبادات و طاعات سے ہے۔

زندگی کے شب و روز اس کے احوال و معمولات اور معاشرتی و معاشی امور و غیرہ کی خوبیاں ہمارے جید اسلاف نے اس مفہوم کو جامعیت و تفصیل سے لیا اور اپنی محبت رسول ﷺ اور اتباع و اطاعت کے عظیم علمی ورثے کتب کی صورت میں اپنے لیے بطور سرمایہ آخرت اور ہمارے لیے سامان ہدایت چھوڑے ہیں جو اس امت پر رب کریم کا خصوصی فضل اور اس کے حبیب مکرم ﷺ کا کرم ہے اور یہ امت اس شعبہ میں ممتاز اور بے مثل ہے اور جمہور نے اسے شامل کا نام دیا ہے۔ یہاں ان میں سے چند اکابر کا ذکر ضروری معلوم ہوتا ہے جنہوں نے اس سمت راہ نمائی کی اور ان کی تحریروں نے اس کتاب کی تدوین کے لیے ہمت بندھائی اور موضوع کے حوالے سے اپنے ملفوظات، محسوسات، عبارات و نگارشات اور کتاب و سنت سے ماخوذات کا ایک بے بہا سرمایہ بھی ہمارے لیے جمع کر دیا جن بزرگوں سے استفادہ کیا اس کی تفصیل یہ ہے۔

(۱) الشفاء قاضی عیاض مالکی رحمۃ اللہ علیہ

(۲) شامل ترمذی امام ابو محمد عیسیٰ ترمذی رحمۃ اللہ علیہ

(۳) الجامع الصغیر / خصائص کبریٰ امام جلال الدین سیوطی شافعی رحمۃ اللہ علیہ

(۴) مدارج النبوة شیخ عبدالحق محدث دہلوی رحمۃ اللہ علیہ

(۵) کشف الثمہ / میزان الکبریٰ امام عبد الوہاب شعرانی رحمۃ اللہ علیہ

(۶) مکتوبات امام ربانی حضرت مجدد الف ثانی شیخ احمد سرہند رحمۃ اللہ علیہ

(۷) کتب صحاح ستہ و دیگر کتب حدیث اور ابو نعیم رحمۃ اللہ علیہ کی ”حلیہ“ اور امام نووی رحمۃ اللہ علیہ کی تہذیب

(۸) فصوص الحکم / فتوحات مکیہ ابن عربی رحمۃ اللہ علیہ

حسن و جمال تخلیق الہی ہے اور اللہ کریم واجب بالذات ہے وہی معبود ہے اور اس کے سوا کوئی معبود نہیں وہ وحدہ لا شریک ہے اپنی ذات و صفات میں بے مثل ہے جیسا کہ ارشاد باری تعالیٰ ”لَیْسَ کَمِثْلِہٖ شَیْءٌ وَہُوَ السَّمِیْعُ الْبَصِیْرُ“ (پ ۲۵ الشوریٰ: ۱۱) کوئی شے اس کی مثل نہیں اور وہ ہی

سمیع و بصیر ہے۔ وہ جملہ مخلوقات کا خالق ہے اس کی تمام صفات اس کی ذات کریم کے ساتھ قائم ہیں۔ یہ صفات نہ تو عین ذات ہیں اور نہ ہی غیر ذات اور بعض صفات الہیہ کو صفات ذاتیہ کہا گیا ہے جیسے حیات، علم، ارادہ، سمع و بصر، حسن و جمال بھی بنیادی طور پر ایک صفت ہی ہے لیکن جب ہم حسن و جمال کو ذات الہی کے حوالے سے بیان کریں تو اس سے مراد رب ذوالجلال کا جمال ذاتی ہے اور یہ جمال لامتناہی ہے کہ ادراک و مدرک و ہم و خیال و عقل سے ماوراء ہے۔ وہ بالذات جمیل اور بے مثل ہے اور یونہی اس کی صفات کا حسن و جمال بھی بے مثل ہے مخلوق کو جو حسن و جمال دیا گیا ہے وہ ذات باری تعالیٰ ہی کی تخلیق اور عطا ہے۔ مخلوق کا حسن و جمال بھی صوری و معنوی ہے اور ذات باری تعالیٰ صورت و شکل، جسم و جسمانیات، رنگ و کیف اور جہت و سمت سے پاک ہے۔ کائنات کی تمام اشیاء بلحاظ تخلیق احسن ہیں۔ جیسا کہ ارشاد باری تعالیٰ ہے ”الَّذِي أَحْسَنَ كُلَّ شَيْءٍ خَلَقَهُ“ (پ ۲۱ السجدہ: ۷) وہ ذات یعنی رب کریم نے جو شے بھی بنائی خوب بنائی۔ اس کے اسماء میں سے ایک اسم ”الْمُصَوِّر“ ہے جیسا کہ ارشاد باری تعالیٰ ہے ”هُوَ اللَّهُ الْخَالِقُ الْبَارِئُ الْمُصَوِّرُ“ (پ ۲۸ الحشر: ۲۴) المصور کے معنی ہیں صورتیں بنانے والا اور ارشاد باری تعالیٰ ہے ”هُوَ الَّذِي يُصَوِّرُكُمْ فِي الْأَرْحَامِ كَيْفَ يَشَاءُ“ (پ ۳ آل عمران: ۶) وہ ذات باری تعالیٰ ہے جس نے ماؤں کی رحموں میں تمہاری صورتیں بنائیں جس طرح چاہا، مزید ارشاد ہے ”فِي آيٍ صُورَةٍ مَّا شَاءَ رَكَّبَكَ“ (پ ۳۰ انفطار: ۸) جس صورت میں بھی چاہا تمہیں ترکیب دیا (بنادیا) پھر کیسا بنایا۔ ارشاد باری تعالیٰ ہے ”وَصَوَّرَكُمْ فَأَحْسَنَ صُورَكُمْ“ (پ ۲۸ التغابن: ۳) اور تمہاری صورتیں بنائیں پھر تمہاری صورتوں کو خوب ہی حسین بنایا اور اسی کی طرف لوٹنا ہے۔ مخلوق کا حسن عطائی ہے اور وہ محدود ہے اور وقت کے ساتھ تغیر پذیر اور حادث ہے۔ حسن معنوی یا کمالات و محاسن کا بھی یہی حال ہے۔ جب مخلوق کی ذات فانی ہے تو اس کا حسن و جمال بھی فانی ہے۔ خالق حسن و جمال فنا سے حدوث و تغیر سے پاک ہے اور اس کا حسن و جمال ازلی، ابدی، لازوال، لامحدود اور بے مثل ہے قائم بالذات ہے۔ اس کی ذات کریم اور اس کا جمال لازم و ملزوم ہیں۔ حدیث شریف میں وارد ہے ”اللہ جمیل و یحب الجمال“ (ترمذی) اللہ کریم بالذات

جَمیل ہے اور وہ جمال کو پسند کرتا ہے۔ اللہ اسم ذات ہے، جمیل اس کی صفت و خبر اول ہے۔ یہ مبتدا ہے اور سبب الجمال خبر ثانی ہے یعنی جملہ اسمیہ خبر یہ ہے۔ اس حدیث کا ایک مفہوم ہے کہ اللہ بالذات جمیل ہے، اس کا جمال بے مثل ہے، اپنے جمال میں یکتا و یگانہ اور خود ہی اپنی مثل ہے۔ وہ جمال کو محبوب رکھتا ہے اس ”خبر ثانی“ میں لفظ ”یُحِبُّ“ بولا گیا ہے اور یہ فعل مضارع ہے جو حال و مستقبل دونوں کو شامل ہے لیکن یاد رہے، کہ اللہ کریم زمان و مکان سے پاک ہے وہ خود ہی دہر ہے لہذا مفہوم یہی ہوگا کہ اس ذات جمیل کے ہاں ”جمال“ محبوب دوا می ہے اور اس کی جمال پسندی ازلی وابدی ہے یا اس کی پسندی جمال ہے۔ مُحِبُّ مصدر ہے مُحِبُّ اس سے اسم فاعل اور محبوب اسم مفعول ہے۔ حُب فعل ہے لفظ حُب تین امور کا مطالبہ کرتا ہے (۱) محبت کرنے والا (مُحِبُّ) (۲) وہ جس سے محبت کی جائے (مُحِبُّ) (۳) محبت کی وجہ۔ لیکن ہم دیکھتے ہیں جب کچھ نہ تھا تو وہ تھا اور واجب الوجود کا یہی معنی ہے۔ حدیث شریف میں ہے ”كَانَ اللَّهُ وَلَمْ يَكُن مَعَهُ شَيْءٌ“ ذات تعالیٰ باری تھی اور اس کے علاوہ کوئی اور تھا ہی نہیں۔ حدیث ہذا سے یہ تو واضح ہے ”يُحِبُّ“ کا فاعل یعنی اللہ مُحِبُّ ہے اور حُب اس کا فعل اور جس سے محبت کی گئی وہ مفعول یعنی محبوب کون ہے کیونکہ یہاں ”يُحِبُّ الْجَمَالَ“ میں لفظ جمال مطلق بولا گیا ہے اس سے مراد یا تو جمال محبوب ہے یا وہ ہر شے جو اس نے پیدا کی اسے محبوب و خوب بنایا لیکن جب وہ خود جمیل لا متناہی ہے تو اس ذات جمیل کی محبت اول کا مظہر کون ہے کہ جب وہ تھا تو اس کے علاوہ کوئی اور تھا ہی نہیں یعنی خارج میں کچھ تھا ہی نہیں۔ سبب الجمال پر غور ضروری ہے کہ پسندیدہ شے بصورت مخلوق جو کہ ابھی تھی ہی نہیں تو محبوب جمیل کون تھا؟ حدیث قدسی ہے اللہ کریم نے فرمایا ”كَنتُ كَنْزًا مَخْفِيًّا“ میں ایک مخفی خزانہ تھا، ”فَاَحْبَبْتُ اَنْ اُعْرِفَ“ پس میں نے محبت کی (پسند کیا یا چاہا) کہ میں پہچانا جاؤں ”فَخَلَقْتُ الْخَلْقَ“، سو میں نے مخلوق کو پیدا کیا۔ تو یہ محبت ہی ہے جس نے سلسلہ ایجاد و تخلیق کو حرکت دی اور اشیاء کے وجود کا باعث و سبب ہوئی اور محبت تخلیق موجودات و مخلوقات سے مُقَدَّم ہے جیسا کہ ”فَخَلَقْتُ الْخَلْقَ“ کی قاء (تعقیب) سے ظاہر ہے۔ ذات باری تعالیٰ جو بالذات جمیل ہے اس نے فرمایا ہے اَللّٰهُ نُورٌ السَّمَوَاتِ وَالْاَرْضِ (پ ۱۸ سورۃ نور ۳۵)

اللہ آسمانوں اور زمین کا نور ہے۔ یہاں حضرات اکابر رضی اللہ عنہم کا ارشاد ہے (i) اس سے مراد ہے آسمانوں اور زمینوں کو منور کر نیوالا یعنی نور بمعنی منور ہے (ii) اس سے مراد ذات باری تعالیٰ ہے جس کی صفت نور ہے اور وہ صفت خود سے واجب نہیں بلکہ ذات واجب الوجود (اللہ کریم) سے واجب ہے۔ کیونکہ صفات باری تعالیٰ جنہوں نے تعین و تمیز پیدا کیا ہے باوجود قدیمی ہونے کے خود واجب نہیں اور حدیث شریف میں وارد ہے ”حِجَابُهُ نُورٌ“ اس کا حجاب نور ہے۔ اس کی مثال سورج کی شعاعوں کی طرح ہے جو کہ سورج کی گول ٹکیا کا حجاب ہیں اور عین شمس سے منتشر ہو کر اس کا حجاب ہو گئیں۔ حدیث شریف میں ہے ان اللہ سبعین الف حجاب من نور و ظلمة لو كشفت الحرقۃ مسجات وجہہ با انتھی الیہ بصرہ من خلقہ“ (بے شک اللہ کریم کے نور و ظلمت سے ستر ہزار پردے ہیں اگر وہ کھل (ہٹ) جائیں تو اس کی ذات کریم کے انوار ہر اس شے کو جلا کہہ رکھ کر دیں جہاں تک اس کی مخلوقات کی نظریں منتہی ہوں“ ستر ہزار پردے بیان ہے جو کثرت عدد کو مستلزم ہے اور ذات پاک ان حجابوں سے وراء الوراء ہے۔ اگرچہ کوئی حجاب آخری ہی سمجھا جائے اور یہ نور تعین کے دائرہ میں داخل نہیں لہذا عدمیت کی بُو سے پاک ہے ”وللہ المثل الاعلیٰ“ اور اللہ ہی عظمت و صفات والا بلند ہے۔ یہ بلند مرتبہ تجلیات ذاتیہ سے اوپر ہے اور ان کا منشا وہی خالص نور ہے اگر اس کا واسطہ نہ ہو تو تجلی حاصل نہیں ہوتی ذات باری جو عین نور ہے وہ بے چون و بے چگون ہے۔ وہ تمام کمالات خواہ وہ وجوبی ہوں یا امکانی، نور کے ظلال ہیں اور نور کے ساتھ قائم ہیں۔ وجود بھی نور وجود سے ظاہر ہوا ہے اور آثار کی ابتدا ہوا ہے۔ پہلا تعین جو حضرت نور سے ظاہر ہوا حضور اکرم صلی اللہ علیہ وسلم نے اسے مخلوق کہا ہے اور ارشاد فرمایا ہے اول ما خلق اللہ نور ی“ اول چیز جو اللہ نے پیدا فرمائی ہے وہ میرا نور ہے۔ فصوص الحکم میں عارف ربانی امام الکاشفین حضرت محی الدین ابن عربی رحمۃ اللہ نے حقیقت محمدی صلی اللہ علیہ وسلم کو علم جملی سے تعبیر کیا ہے اس کو تعین اول کہا ہے اور تحلی ذات جانا ہے۔ ”اولیت“ کے ذکر میں بعض اور چیزوں کا بھی ذکر ہے جیسے ارشاد نبوی ہے ”اول ما خلق اللہ القلم“ اللہ تعالیٰ نے جو چیز اول پیدا کی وہ قلم ہے اور مزید ارشاد ہے ”اول ما خلق اللہ العقل“ اول شے

جو اللہ تعالیٰ نے پیدا کی وہ عقل ہے۔ اکابر نے اس میں تطبیق فرمائی کہ جب تخلیق قلم ہوئی تو ذات باری تعالیٰ نے اسے لکھنے کا حکم فرمایا۔ قلم نے عرض کیا میرے خالق میں کیا لکھوں ارشاد ہوا ”اكتب مَا كَانَ وَمَا يَكُونُ اِلَى الْاَبَدِ“ لکھ دے جو کچھ ہو چکا ہے اور جو کچھ قیامت تک ہونے والا ہے اسی حدیث میں مزید ہے جفت القلم بما هو کائن قلم نے لکھا اور خشک ہو گیا یہ حدیث صحت کے لحاظ سے قوی ہے اور اس میں اصحاب جرح کو کچھ کلام نہیں۔ اکابر رحمہم اللہ نے فرمایا اس حدیث سے قلم کی تخلیق اول کیسے ہو گئی جبکہ اسے لکھنے کا حکم دیا گیا جو اس کی پیدائش سے پہلے ہو چکا تھا تو لازماً ”اول ما خلق اللہ نوری“ کو حقیقی اولیت حاصل ہے۔ دوسری حدیث جو عقل کی اولیت بیان کرتی ہے اس کی صحت پر اصحاب جرح و تعدیل کو کلام ہے لہذا مستند نہیں اگر اسے بالفرض ”صحیح“ مان بھی لیا جائے تو عقل عرض ہے جو ہر نہیں اور کوئی عرض بغیر جو ہر کے قائم نہیں ہو سکتا اور یہ کہ عقل صفت ہے اور صفت کے لیے موصوف مستلزم ہے۔ کوئی صفت موصوف کے بغیر قائم نہیں ہوتی۔ مزید یہ کہ حدیث شریف میں ہے جب ذات باری تعالیٰ نے عقل کو پیدا کیا تو اس کے سو حصے کیے اور ننانوے حضرت سرور عالم جناب محمد مصطفیٰ صلی اللہ علیہ وسلم کو عطا فرمائے اور ایک حصہ ساری مخلوق کو دیا تو عقل کا موصوف اس حدیث سے واضح ہے لہذا ”اول ما خلق اللہ نوری“ والی حدیث اور بھی محقق ہو گئی۔ آپ صلی اللہ علیہ وسلم نے ”نوری“ فرما کر اپنی طرف نسبت کی ہے تو یہ حقیقت محمدیہ صلی اللہ علیہ وسلم کا مرتبہ تھا اور یہ ہی ”تعیین اول“ ہے۔

شیخ احمد سرہندی مجدد ربانی رحمۃ اللہ علیہ فرماتے ہیں یہ امر بخوبی جان لینا چاہیے کہ تخلیق محمدی صلی اللہ علیہ وسلم دوسرے افراد انسانی کی تخلیق و پیدائش کی طرح ہرگز نہیں ہے اور عالم کے افراد میں سے کسی فرد کی پیدائش سے بھی مناسبت نہیں رکھتی کہ حضور اکرم صلی اللہ علیہ وسلم باوجود ظاہری عنصری پیدائش کے اللہ کے نور سے پیدا ہوئے ہیں۔ آپ صلی اللہ علیہ وسلم نے فرمایا ”خُلِقْتُ مِنْ نُّورِ اللّٰهِ“ میں اللہ کے نور سے پیدا ہوا ہوں اور کسی دوسرے کو یہ دولت و فضیلت ہرگز حاصل نہیں ہوئی ہے اور امام قسطلانی رحمۃ اللہ علیہ نے مواہب لدنیہ میں حدیث جابر رضی اللہ عنہ نقل کی ہے کہ انہوں نے سرور عالم صلی اللہ علیہ وسلم سے پوچھا کہ اللہ

کریم نے سب سے اول کے خلق فرمایا تو ارشاد فرمایا ”ان الله تعالى خلق قبل الاشياء نور
نبیك من نوره“ بے شک اللہ کریم نے تمام چیزوں کی پیدائش و تخلیق سے پہلے تیرے نبی کے نور
کو اپنے نور سے پیدا فرمایا یہ حدیث بڑی جامع ہے اور اس سے واضح ہے۔

(۱) سب سے اول تخلیق نور محمدی صلی اللہ علیہ وسلم ہے جب کہ کچھ بھی نہ تھا لفظ ”إِنَّ“ حرف تحقیق ہے کہ
یہ بات حقیقی اور قطعی ہے۔

(۲) اللہ نے انہیں اپنے نور سے پیدا فرمایا حرف جار من بیانہ ہے تبعیضیہ نہیں کہ ذات
باری تعالیٰ تقسیم سے مُبراء اور کمی و نقصان سے پاک ہے یا پھر نور ذات کی طرف مشیر
(اشارہ) ہے اور تخلیق نور محمدی تجلی ذات کریم ہے جس کا محرک آپ صلی اللہ علیہ وسلم کی شان محبوبیت
ہے یہ تجلی ذات ہو بہو ہے۔ امام الکاشفین ابن عربی رحمۃ اللہ نے فصوص الحکم میں لکھا ہے
ذات کی تجلی صورت متجلی (جس پر تجلی کی گئی) پر ہی ہوتی ہے۔

(۳) خود حضور صلی اللہ علیہ وسلم نے اپنے لیے لفظ ”نور“ (نور نبیك) فرمایا

(۴) خود حضور صلی اللہ علیہ وسلم نے لفظ ”نبی“ ذکر کیا اور نبی اسم فاعل ہے نباء سے اور نبوت صفت ہے اور کوئی
صفت موصوف کے بغیر قائم نہیں ہوتی لہذا حضور اکرم صلی اللہ علیہ وسلم بالفعل نبی تھے نہ کہ بالخارج اور
جب کچھ بھی نہ تھا آپ صلی اللہ علیہ وسلم صفات نبوت سے متصف تھے اور لفظ نبی کا اطلاق واضح ہے
اور اس کی شان اولیت بھی خوب روشن ہے۔ امام عبدالرزاق رحمۃ اللہ علیہ نے ایک اور حدیث نقل کی
ہے کہ آپ صلی اللہ علیہ وسلم نے ارشاد فرمایا ”کل خلائق من نوری و انا من نور اللہ“ اور
ساری مخلوقات میرے نور سے ہے اور میں اللہ کے نور سے ہوں۔ نور صفت الہی ہے اور وہ
بالذات نور ہے تو معنی یہ ہوں گے کہ حضور اکرم صلی اللہ علیہ وسلم ذات حق سے مخلوق ہیں یعنی مخلوق ذاتی
ہیں اور باقی سب مخلوقات کی پیدائش کا باعث و سبب ہیں، بقول شاعر

سب کچھ تمہارے واسطے پیدا کیا گیا سب غاستوں کی غاست اولی تمہیں تو ہو

جہاں تک دوسری مخلوقات کی تخلیق کا تعلق ہے وہ دو حال پر ہے
(۱) تکوینی (۲) تخلیقی

تکوینی مخلوق وہ ہے جو امر کن سے پیدا ہوئی ارشاد باری تعالیٰ ہے ”اِذَا ارَادَ شَيْءًا اَنْ يَقُولَ لَهُ كُنْ فَيَكُونُ“ جب اللہ کسی شے کا ارادہ فرماتا ہے تو اس سے کہتا ہے ہو جا پس وہ ہو جاتی ہے جیسے فرشتے۔

تخلیقی مخلوق وہ ہے کسی مادہ سے تخلیق ہوئی جیسے اللہ کریم نے فرمایا ”خَلَقَ الْاِنْسَانَ مِنْ عَلَقٍ“ (آیت: ۲، علق) صَلَّٰلٍ مِّنْ حَمَإٍ مَّسْنُونٍ (آیت: ۲۶، الحجر) اللہ نے انسان کو کھنکھاتی (بدبودار مٹی) سے پیدا کیا اور آدم علیہ السلام جو بشریت و انسانیت کے باپ ہیں ان کے بارے میں فرمایا ”خَلَقَهُ مِنْ تَرَابٍ“ اللہ نے اسے مٹی سے تخلیق کیا۔ ارشاد باری ہے، اللہ خالق کل شئی اللہ ہر شے کا خالق ہے مزید ارشاد ہے هُوَ اللّٰهُ الْخَالِقُ الْبَارِئُ الْمُصَوِّرُ (آیت: ۲۴، الحشر) وہ اللہ ہے جو پیدا کرنے والا ہے بنانے والا ہے صورتیں بنانے والا ہے۔

تخلیق موجودات میں آپ ﷺ سب سے اول ہیں اور کتاب اللہ میں اس طرف واضح اشارہ ہے ”هُوَ الْاَوَّلُ وَالْاٰخِرُ وَالظَّاهِرُ وَالْبَاطِنُ وَهُوَ بِكُلِّ شَيْءٍ عَلِيْمٌ“ (آیت: ۳، الحديد) وہی اول اور آخر اور ظاہر اور باطن اور وہی ہر شے کو جاننے والا ہے۔ اگرچہ یہ آیت مبارکہ حمد و ثنائے الہی اور اسماء حسنیٰ کے ذکر سے معمور ہے لیکن حضور اکرم ﷺ کی نعت و صفات پر بھی مشتمل ہے کیونکہ کتاب اللہ میں ان اسماء و صفات الہیہ کے ساتھ آپ ﷺ کی تعریف و توصیف بیان کی گئی ہے اگرچہ آپ ﷺ مظہر ذات، مظہر جملہ صفات الہیہ ہیں اور انہیں سے مخلوق و متصف ہیں جیسے حق، رؤف الرحیم، شہید، ہادی، عزیز، ولی، المومن، نور اور حکیم آیت مذکورہ میں چاروں صفات بھی منجملہ اسمائے حسنیٰ سے ہیں۔ ”اول“ کے حوالے سے یہ بات پیش نظری ہے کہ تخلیق موجودات میں آپ ﷺ ہی ”اول“ ہیں۔ حضور اکرم ﷺ نے اپنی اسی عظمت کا خود ذکر فرمایا ہے کہ ”کَذَا فِي الْحَدِيثِ اَوَّلَ مَا خَلَقَ اللّٰهُ نُوْرِي“ رب ذوالجلال نے ان مذکورہ صفات کا ذکر فرما کر آپ

صلی اللہ علیہ وسلم کے شامل حسن و جمال اور خصائل کا آئینہ دار بنایا ہے اور کسی کا ظہور آپ صلی اللہ علیہ وسلم کی طرح (مثل) نہیں اور نہ ہی کوئی نور موجودات میں آپ صلی اللہ علیہ وسلم کی طرح (مثل) ہے اور نہ ہی کوئی آپ صلی اللہ علیہ وسلم جیسی شان و عظمت کا مالک ہے۔ ام المؤمنین سیدہ عائشہ صدیقہ رضی اللہ عنہا نے آپ صلی اللہ علیہ وسلم کے مکارم اخلاق کے سلسلے میں فرمایا ”کان خلقه القرآن“ (ترمذی) آپ کا خلق قرآن ہے۔ قرآن کلام الہی ہے اور کلام صفت الہی ہے تو معنی واضح ہو گئے کہ قرآن گو کلام رب ذوالجلال ہے مگر یہ حضور اکرم صلی اللہ علیہ وسلم کے اخلاق کا بیان ہے اور خلق صفت ہے ذکر ذات نہیں تو خلق آپ صلی اللہ علیہ وسلم کی صفت ہے اور قرآن حکیم آپ صلی اللہ علیہ وسلم کا بیان خلق ہے اور قرآن کی مثل محال ہے تو جس ذات کریم کی صفت قرآن ہے وہ کیوں کر بے مثل نہ ہوگا۔ جب اس ذات کریم کی صفت بے مثل ہے تو ذات کریم بدرجہ اولیٰ بے مثل ہوگی جس کی حقیقت تک ہماری رسائی نہیں تو مادر مہربان کا ارشاد مزید واضح اور محقق ہو گیا۔ ان کا یہ ارشاد ان کی کمال معرفت اور رسائی کا آئینہ دار ہے۔

ایک اور زاویے سے اس حدیث قدسی کی تشریح جس میں حق سبحانہ و تعالیٰ نے فرمایا ”میں ایک مخفی خزانہ تھا“ وَاَحَبُّتُ اَنْ اُعْرَفَ میں نے محبت کی (چاہا) کہ میری پہچان ہو تو یہاں بھی وہی مسئلہ ہے کہ محبوب کون تھا تو حضرت اکابرین رضی اللہ عنہم نے فرمایا اللہ کریم بالذات علیم ہے یعنی علم صفات ذاتیہ میں سے ایک ہے اور اکابرین شریعت و طریقت کا قول ہے اللہ تعالیٰ کی ذات پوری کی پوری علم ہے۔ پوری کی پوری قدرت ہے، تمام صفات میں سبقت لے جانے والی صفت ”حیوۃ“ ہے اور صفت علم حیوۃ کے تابع ہے تو علم الہی میں جو صورت محبوب تھی (صور علمی) اللہ نے چاہا کہ وہ جلوہ گر ہو اور خارج میں اس کا ظہور ہو تو وہ صورت کیا تھی اس حدیث میں اس کی کچھ صراحت ملتی ہے ”وان اللہ تعالیٰ خلق ادم علی صورته“ بے شک اللہ کریم نے آدم علیہ السلام کو اپنی صورت پر پیدا فرمایا تو اللہ کریم صورت سے پاک ہے اور اگر صورتہ کی ضمیر کا مرجع حضرت آدم علیہ السلام کو قرار دیں تو بھی معاملہ وہی کہ وہ صورت کیا تھی جس پر وہ وجود میں آئے تو اس حدیث پر خوب بحث ہے۔

اول یہ کہ اگر صورتہ کی ”ہ“ ضمیر کا مرجع اللہ ہے وہ صورت و شکل خدو خال سے پاک ہے۔

صورت کے معنی صفات کے لیے جائیں تو یہ زیادہ درست ہے کہ اللہ نے آدم علیہ الصلوٰۃ والسلام کو اپنی صفات پر پیدا فرمایا، اپنی صفات کا مظہر بنایا، جیسے علم، سمع، بصر اور انبیاء علیہم السلام اسماء ذاتیہ پر ہی تخلیق ہوئے اور اسماء مظہر صفات الہیہ بھی ہیں۔ دوم یا ”صورة“ سے مراد ہے اپنی سیرت پر پیدا فرمایا اور اس میں سیرت الہیہ کے انور و دیعت فرمائے (سوم) یا مراد ہے علی صورت حبیبہ صلی اللہ علیہ وسلم یعنی اپنے محبوب کریم کی صورت ظاہری پر پیدا فرمایا، چنانچہ حدیث میں ہے کہ جب آدم علیہ السلام کے قالب میں روح پھونکی گئی تو انہوں نے عرش الہی پر لکھا ہوا کلمہ ”لا الہ الا اللہ محمد رسول اللہ“ دیکھ اور پڑھ لیا اور عرض کی پروردگار یہ محمد (صلی اللہ علیہ وسلم) کون سی ذات کریم ہے جن کا نام نامی تو نے اپنے نام کیساتھ لکھا ہے تو ارشاد ہوا کذا فی الحدیث

- (۱) لَوْلَا كَلِمَا خَلَقْتَكَ اِگروہ نہ ہوتے (محمد صلی اللہ علیہ وسلم) تو میں تمہیں بھی خلق نہ فرماتا
- (۲) لَوْلَا كَلِمَا خَلَقْتَ الْاَفْلَاكَ اِگروہ نہ ہوتے (محمد صلی اللہ علیہ وسلم) تو میں کائنات ہی کو نہ بناتا
- (۳) لَوْلَا كَلِمَا خَلَقْتَ السَّمٰوٰتِ وَالْاَرْضَ اِگروہ نہ ہوتے (محمد صلی اللہ علیہ وسلم) تو میں آسمانوں اور زمین کو پیدا نہ کرتا
- (۴) لَوْلَا كَلِمَا اَظْهَرْتَ الرُّبُوبِيَّةَ اِگروہ نہ ہوتے (محمد صلی اللہ علیہ وسلم) تو میں اپنا پروردگار ہونا بھی ظاہر نہ فرماتا۔

اللہ تعالیٰ نے آپ صلی اللہ علیہ وسلم کی کنیت ”ابو محمد“ رکھی علماء نے فرمایا مطلب یہ ہے کہ بظاہر آپ علیہ السلام محمد صلی اللہ علیہ وسلم کے باپ ہیں لیکن حقیقت میں وہ تمہارے باپ ہیں یا تمہاری تخلیق کی غایت اولیٰ ہیں آپ صلی اللہ علیہ وسلم نے فرمایا ”کل خلائق من نوری“ تمام مخلوق میرے نور سے تخلیق ہوئی اور ایک روایت میں ہے ”والمؤمنون من نوری“ اور بھی ایمان دار میرے نور سے ہیں جملہ موجودات کی اصل حضور ہی ہیں۔ ”صورۃ“ کے حوالے سے ایک اور حدیث قابل توجہ ہے ارشاد نبوی صلی اللہ علیہ وسلم ہے ”انا مرآۃ الحق“ میں حق کا آئینہ ہوں اور مزید ارشاد ہے ”من رانی فقد رانی الحق“ جس نے مجھے دیکھا اس نے حق کو دیکھا اگر صغریٰ کبریٰ ہٹا دیں تو مطلب یہی ہوگا صورت

محمدی صلی اللہ علیہ وسلم ہی صورتِ حق ہے گو حق صورت سے پاک ہے یعنی صورت محمدی صلی اللہ علیہ وسلم ہی جمالِ احدیت کا آئینہ اور بے صورت کی طرف یہی صورت رہنما ہے اور برکتِ الہند شیخ محقق عبدالحق محدث دہلوی رحمۃ اللہ علیہ فرماتے ہیں۔

”آپ صلی اللہ علیہ وسلم ذاتِ حق سے مخلوق ہیں اور ظہورِ حق آپ صلی اللہ علیہ وسلم میں بالذات ہے اور ان کے سوا جو بھی ہے، سب سے تمام صفات اور جمیع کمالات میں خالق و منفرد ہیں۔ ہیہات، ہیہات ہمارا اجتماع کہاں اور حقیقت ذات کہاں، ظہورِ شوق ذاتیہ کہاں اور بروزِ حقائق اسمائیہ و صفاتیہ کہاں پھر ارشاد فرمایا کہ میں اپنی ذات سے ایک ایسی حقیقت پیدا کرتا ہوں جو جملہ کمالات اسماء و صفات ذات کی جامع ہو کہ جملہ کمالات کی کنہ میں مرکوز ہو کہ نہ پہچانا جائے اور نہ ہی حقیقت تک رسائی اور اس کی توصیف نہ کی جاسکے اور اس کی نسبت اکمل، مظہر اتم ہو محملی اغروا فضل ہو“ (مدارج النبوة)

مندرجہ بالا توضیحات سے واضح ہو گا کہ حضور اکرم صلی اللہ علیہ وسلم اس ”مخزنِ مخفی“ (ذات رب کریم) کی معرفت و عرفان کے لیے توجہِ جنی کے مقصود و حید ہیں اور جو کچھ آپ صلی اللہ علیہ وسلم کے سوا ہے ہر شے فرع کی مانند ہے اگر روحِ محمدی صلی اللہ علیہ وسلم نہ ہوتی تو نہ ہی ایجادِ مخلوقات کا وقوع ہوتا اور نہ ہی کوئی خدا کو جانتا تو گویا آپ صلی اللہ علیہ وسلم وجودِ موجودات کے لیے ”واسطہ اولیٰ“ ہیں اور خدا کی خدائی میں آپ صلی اللہ علیہ وسلم کے سوا کوئی حبیب اللہ مطلق نہیں۔ ہمارے شیخ حضرت امام ربانی مجدد الف ثانی رحمۃ اللہ علیہ رقم طراز ہیں:

”حسن و جمال محمدی صلی اللہ علیہ وسلم جس سے رب ذوالجلال کی محبت کا تعلق ہے اور حضور اکرم صلی اللہ علیہ وسلم جس جمال کے ساتھ اللہ کریم کے محبوب ہوئے ہیں اس ملاحظت کی وجہ سے ہے (ارشاد نبوی ہے) ”انا املح و اخی یوسف اصبح“ میرا حسن ملاحظت ہے اور میرے بھائی یوسف علیہ السلام کا حسن صباحت ہے) جو وہ رکھتے ہیں محبوبِ خلاق کائنات ہیں اور زمین و زمان سب انہیں کے طفیل ہے۔“

”صفات الہیہ حقیقیہ (صفات ثمانیہ۔ آٹھ صفتیں جیسے علم، حیات اور ارادہ) اگرچہ وجوب کے دائرہ میں داخل ہیں لیکن اس احتیاج کی وجہ سے جو انہیں ذات الہیہ سے ہے امکان کی بُوان میں

داخل ہے اور جب حقیقی قدیمی صفات میں امکان کی گنجائش ہے کہ اللہ کی صفات اضافیہ میں بطریق اولیٰ ثبوت امکان ہوگا اور کشف صریح سے معلوم ہوا ہے کہ رسول اللہ ﷺ کی پیدائش اس امکان سے ہوئی ہے جو صفات ”اضافیہ“ سے تعلق رکھتا ہے نہ وہ امکان جو جملہ ممکنات عالم میں ثابت ہے جب وجود محمدی ﷺ عالم ممکنات سے نہ ہوگا بلکہ اس عالم سے اوپر ہوگا تو لازماً ان کا سایہ نہ ہوگا کہ آپ ﷺ سے زیادہ لطیف کوئی شے عالم میں نہ ہوگی، یہ صفت علم صفات حقیقیہ سے اور وجود خارجی کے دائرہ میں داخل ہے اور جب کوئی نسبت لاحق ہوتی ہے تو وہ صفت تقسیم ہو جاتی ہے جیسے علم اجمالی یا علم تفصیلی، صفت علم کی یہ اقسام صفات اضافیہ سے ہوں گی اور ثابت ہوں گی جو صفات اضافیہ کا مقام ہے۔ علم جملی جو صفات اضافیہ سے ہے وہ ایک ایسا نور ہے جو عنصری پیدائش میں اصلا ب طاہرہ سے ارحام پاکیزہ متکثرہ سے گزرنے کے بعد حکمت و مصلحت الہیہ کے مطابق صورت انسانی میں (جو بہترین شکل و صورت ہے) ظاہر ہوا ہے اس کا نام محمد اور احمد (ﷺ) ہوا۔ مزید فرماتے ہیں:

اگرچہ اس دنیا میں دو تہائی حسن حضرت یوسف علیہ السلام کے لیے مسلمہ ہے اور باقی ایک تہائی تمام میں منقسم ہوا ہے لیکن عالم آخرت میں حسن صرف حسن محمدی ﷺ ہے اور جمال بھی صرف جمال محمدی ﷺ ہے کہ وہ محبوب رب العالمین ہیں۔ دوسروں کا حسن ان کے حسن سے کیوں کر مشارکت کر سکتا ہے کہ ان کا حسن اتحادیت کے واسطے سے عین مطلوب کا حسن ہے اور دوسروں کو اتحاد حاصل ہی نہیں ہے تو وہ حسن بھی نہیں ہے پس حضور اکرم ﷺ کی ولادت و پیدائش باوجود حادث ہونے کے اس کا اعتماد قدم ذات باری سے ہے اور ان کا امکان بھی ذات حق سبحانہ و تعالیٰ تک منتہی ہوا تو ان کا حسن ذات الہی کا حسن ہوا کہ اس میں غیر حسن کی شرکت و آمیزش نہیں۔ جب اس طرح ہوا تو لازماً حضور اکرم ﷺ جن سے محبت متعلق ہے جمیل مطلق ہوئے اور محبوب رب العالمین ہوئے ”فان اللہ تعالیٰ جمیل و یحب الجمال“ اللہ تعالیٰ جمیل ہے اور جمال کو پسند کرتا ہے (صحیح، مسلم، ترمذی) میں کہتا ہوں امام بویری رحمۃ اللہ علیہ نے اسی بات کو خوب بیان کیا۔

منزہ عن شریک فی محاسنہ فجوہ الحسن فیہ غیر منقسم

محبت کی دو قسمیں ہیں۔

اول وہ جو محب (محبت کر نیوالے) کی ذات سے متعلق ہے۔

دوم، وہ جو محب کی ذات کے غیر سے تعلق رکھتی ہے۔

قسم اول محبت ذاتی ہے اور یہ محبت کی اعلیٰ قسم ہے کہ کوئی شخص اپنی ذات سے بڑھ کر کسی شے کو اس طرح محبوب نہیں رکھتا جیسا کہ اپنی ذات کو اور یہ قسم خوب مستحکم اور مضبوط ہے جو کسی سبب کے لاحق ہونے پر زوال پذیر نہیں ہوتی اور اس کی محبت کا متعلق محبوب خالص ہے جو محسبیت کا شائبہ نہیں رکھتی جبکہ محبت کی قسم دوم اس کے برعکس عارضی اور زائل ہو جانے والی ہے اور اس کا متعلق بھی ایک حیثیت سے محبوب ہے لیکن ان گنت وجوہ سے محسبیت بھی رکھتا ہے چونکہ سرور عالم صلی اللہ علیہ وسلم کا حسن و جمال اللہ تعالیٰ کے حسن و جمال پر تکیہ رکھتا ہے جیسا کہ پیچھے گزرا کہ لازماً پہلی قسم کی محبت جو ذات باری تعالیٰ سے متعلق ہے وہ حضور اکرم صلی اللہ علیہ وسلم سے ہی متعلق ہوگی اور اس محبت کے تعلق کی نسبت ذات خدا کی طرح ہوگی اور حضور اکرم صلی اللہ علیہ وسلم ہی صرف محبوب خالص ہوں گے۔ جبکہ کسی اور کو یہ دولت میسر نہیں اور محبوب مطلق صرف آپ صلی اللہ علیہ وسلم ہی ہوں گے جو محب کی ذات کی طرح ہمیشہ محبوب ہیں۔ مزید لکھتے ہیں:

علم کو ذات عالم سے اتحاد ہے اور ایسی نسبتی جو دوسروں کو حاصل نہیں ہے اس مقام پر احمد کا احد سے قرب معلوم ہونا چاہیے کہ وہ واسطہ جو ان کے درمیان ہے وہ صفت علم ہے جو مطلوب سے اتحاد رکھتا ہے پس اس جگہ حجاب کی کوئی گنجائش نہیں مزید یہ کہ علم کا ایک ذاتی حسن ہے جبکہ دوسری صفات کے لیے ایسا ذاتی حسن ثابت نہیں اور رب کریم کی محبوب ترین صفت ”علم“ ہے جس کا حسن بے چونی کی آمیزش رکھتا ہے لہذا حسن و ادراک سے قاصر ہے اور اس حسن کا ادراک اور رویت آخرت سے وابستہ ہے جب رب کریم کو دیکھیں گے جمال محمد صلی اللہ علیہ وسلم تک رسائی ہو جائے گی۔

میں کہتا ہوں کہ حضرت مجدد رحمۃ اللہ علیہ نے بڑی بلند بات کی ہے اور یہ انہیں کا حصہ ہے کہ یہ دنیا محل و مقام رویت باری نہیں بلکہ رویت آخرت سے وابستہ ہے تو اس ضمن میں عرض ہے کہ ایک نقطہ

نظر صوفیاء کا بھی ہے۔ عارف ربانی شیخ شہاب الدین سہروردی رحمۃ اللہ علیہ عوارف المعارف میں فرماتے ہیں دنیا میں مشاہدہ کا وقوع جائز ہے مگر دل کی آنکھوں سے کہ مشاہدہ کا مقام دل کا دیکھنا ہے جبکہ صاحب تعرف امام کلابازی رحمۃ اللہ علیہ نے فرمایا رویت باری تعالیٰ دل اور آنکھ سے ناممکن ہے کیونکہ رویت باری تعالیٰ یقین کی جہت سے ہے اور اسی پر صوفیاء کا اجتماع ہے اور ائمہ اہل سنت و جماعت کا عقیدہ ہے کہ رویت باری تعالیٰ اس دنیا میں ممکن ہے اگرچہ اس کا وقوع نہ ہو اور اس پر قرآن حکیم سے استدلال ہے کہ حضرت موسیٰ علیہ السلام نے جن کو شرف ہم کلامی سے عطا کیا گیا۔

انہوں نے بارگاہ صمدیت میں عرض کی ”رَبِّ اَرِنِيْ اَنْظُرْ اِلَيْكَ“ (آیت: ۱۴۳، الاعراف ۸) پروردگار مجھے دکھا کہ میں تجھے دیکھوں ارشاد ہوا ”لَنْ تَرَانِيْ“ تو مجھے ہرگز نہ دیکھ سکے گا۔ علماء تفسیر نے فرمایا کہ انبیاء علیہم السلام علوم میں ممتاز اور منفرد ہوتے ہیں اور وہ ایسا سوال کر ہی نہیں سکتے جو ناممکن ہو تو عرض کلیم علیہ السلام سے واضح ہے کہ رویت باری تعالیٰ ممکن ہے اور یہ ارشاد کہ تو ہرگز مجھے نہ دیکھ سکے گا حضرت کلیم اللہ علیہ السلام سے متعلق ہے کسی اور سے متعلق نہیں اور سائل کو مسئول کا جواب ہے تو اس سے بھی واضح ہو کہ کسی اور کے لیے مطلق نفی نہیں پھر اسی آیت میں ”انظر الی الجبل“ پہاڑ کی طرف (کوہ طور کی طرف) دیکھ ”فَاِنْ اسْتَقَرَّ مَكَانَهُ فَسَوْفَ تَرَانِيْ“ (پ ۸، الاعراف، آیت ۱۴۳) اگر پہاڑ اپنے مکان پر قائم و مستقر رہا تو تو جلد مجھے دیکھے گا ”فَاِنْ حَرَفْ شَرَطَ“ اور اس ٹکڑے میں امکان ہے اگر قائم رہا، دیکھ سکے گا، یہ امکان رویت پر قوی بات ہو گئی، جمہور اہل سنت کا مذہب یہی ہے کہ رویت باری تعالیٰ ممکن ہے اگرچہ اس دنیا میں اس کا وقوع نہ ہو، رہی آخرت تو قرآن حکیم میں ہے وَجُودُهُ يَوْمَئِذٍ نَّاضِرَةٌ اِلَى رَہْبَانًا ظِلَّةٌ (پ ۱۲۹، القیامۃ، آیت ۲۲، ۲۳) اس روز تروتازہ چہرے اپنے پروردگار کو دیکھتے ہوں گے۔ حضرت مجدد رحمۃ اللہ علیہ کا ارشاد کہ رویت باری تعالیٰ کا محل آخرت ہے اصولی بات ہے میں کہتا ہوں کہ جب یہ دنیا محل و مقام رویت نہیں تو جمال محمدی صلی اللہ علیہ وسلم جو جمال الہی کا مظہر ہے حقیقت میں اس کا دیدار کیوں کر ممکن ہے حق یہی ہے مکاشفین و مشاہدین پر ظاہر سراپا مبارکہ کا حسن و جمال بھی بے مثل ہے تو جو جمال حقیقی ہے اس تک لوگوں کی رسائی نہیں لاریب جس طرح جمال الہی کا

حجاب نور ہے ستر ہزار پردے نور تک حجاب ہیں اور یہ نور بھی دائرہ تعین میں داخل نہیں اور ذات باری جو عین نور ہے بے چون و چگون ہے اور جمال محمدی صلی اللہ علیہ وسلم جو اسی ذات نور کا ظل ہے اور تعین اولیٰ ہے وہ بھی انوار کے ہزاروں حجابوں میں مستور ہے آپ صلی اللہ علیہ وسلم نے حضرت ابو بکر صدیق رضی اللہ عنہ سے فرمایا ”لم یعرفنی حقیقتی ما سوا ربی“ میری حقیقت کو میرے رب کے سوا کوئی نہیں جانتا (پہچانتا) اور ایک جگہ اور موقع پر ارشاد فرمایا ”من رانی فقد رى الحق“ جس نے مجھے دیکھا، بے شک اس نے حق کو دیکھا یعنی مجھے ہی صحیح دیکھا لیکن علماء فرماتے ہیں حق سے مراد یہاں ذات باری تعالیٰ ہے یعنی حق ہی کو دیکھا اور ایک قول یہ بھی ہے کہ میری زیارت بلاشبہ رویت حق کی طرف ہی راہ نمائی ہے، عارف گوڑہ سیدی مہر علی شاہ رحمۃ اللہ علیہ نے کیا خوب کہا ہے

دے صورت راہ بے صورت ۱۰ توبہ راہ کی عین حقیقت دا

اتھے کم نہیں بے سوجت دا کوئی ورسیاں موتی لے تریاں

حقیقت محمدیہ صلی اللہ علیہ وسلم تک تو کسی کی رسائی نہیں لیکن یہ حقیقت کائنات کی ہر شے اور ہر ذرے ذرے میں سرائت کیے ہوئے ہے یہ اس کی حقیقت کے ظلال و عکوس ہیں۔ ذات حقیقت تک عرفان کی پہنچ نہیں جس طرح جمال الہی مخلوق کے حق میں حجابوں میں محجوب ہے جبکہ وہ خود ان حجابوں سے پاک ہے، منزہ ہے کہ کوئی اسے چھپا سکے اور اگر وہ حجاب کھل جائیں تو جلا کر رکھ کر دیں اور کوہ طور کو دیکھو کہ ایک تجلی (وہ بھی صفاتی اور سوئی کے ناکہ کا ستر ہواں حصہ) نے اس کو جلا کر رکھ دیا اور کلیم حق اس میں خود کھو گئے حالانکہ یہ تجلی ذات نہ تھی اور جو تجلی ذات ہے وہ ”تعین اول“ ہے ”نور محمدی صلی اللہ علیہ وسلم“ ہے اگر ان کا جمال بے پردہ ہو تو کون دید کی تاب رکھتا ہے اور کس میں اس کی برداشت و استطاعت ہے۔ جب تجلی صفات کا یہ عالم کہ کوہ طور جل گیا تو تجلی ذات کی عظمت کیا ہوگی اور اسی کے حسن و جمال کا کیا عالم ہوگا۔ حسن رضا علیہ الرحمہ نے کیا خوب کہا ہے ع

وہ اگر جلوہ کریں تو کون تمنا شائی ہو

ذات باری تعالیٰ نے اس نور پاک محمدی صلی اللہ علیہ وسلم کو آدم علیہ السلام کی پشت میں پھر پیشانی میں

رکھایہ نور حضرت آدم علیہ السلام کی پیشانی میں چمکتا تھا اور حضرت آدم علیہ السلام کی کنیت ”ابو محمد“ رکھی جس میں اشارہ ہے کہ ظاہر میں وہ باپ ہیں لیکن حقیقت میں تخلیق آدم کا باعث حضور اکرم صلی اللہ علیہ وسلم ہی ہیں جیسا کہ حدیث شریف میں وارد ہے ”لَوْلَاكَ لَمَا خَلَقْتُكَ“ اگر محبوب کریم نہ ہوتے تو میں تجھے بھی پیدا نہ کرتا۔ حضرت انس رضی اللہ عنہ سے مروی ہے کہ اللہ رب الکریم نے تخلیق کائنات سے دو ہزار سال پہلے آپ صلی اللہ علیہ وسلم کا نام محمد رکھا۔ حضرت حسان رضی اللہ عنہ نے آپ صلی اللہ علیہ وسلم کی مدح میں کیا خوب کہا۔

وَشَقَّ لَهُ مِنْ إِسْمِهِ لِيَجْلَهُ
فَذُو الْعَرْشِ مُحَمَّدٌ وَهَذَا مُحَمَّدٌ

اسم ذات تو محمد صلی اللہ علیہ وسلم ہی ہے لیکن آپ صلی اللہ علیہ وسلم کے صفاتی اسماء بکثرت ہیں اور علماء امت نے اس حوالے سے کمال سعی فرمائی ہے شکر اللہ سعیم وعلیہم الرضوان اور بعض نام تو خود آپ صلی اللہ علیہ وسلم کی زبان مبارک سے بیان ہوئے ہیں جیسے ماحی، حاشر اور عاقب اور احادیث اس سلسلہ میں کافی ہیں۔ امام سیوطی رحمہ اللہ نے اپنی کتاب ”البهجة السنية في الاسماء النبويه“ میں پانچ سو اسماء گرامی نقل کیے ہیں اور اسماء کے بیان کا عدد ہزار سے کہیں زیادہ ہو چکا ہے۔ کتاب اللہ میں بھی آپ صلی اللہ علیہ وسلم کے نام بکثرت اخذ کیے گئے ہیں اور ”محمد“ اور ”احمد“ تو واضح طور پر مذکور ہیں۔

محمد، محمود سے بروزن مفعول مشتق ہے اور محمود اللہ کا صفاتی نام ہے محمد کے معنی ہیں ”الذی یحمد مرة بعد مرة کرۃ بعد کرۃ“ ہستی جس کی بار بار تعریف کی جائے اور تعریف کے بعد پھر تعریف کی جائے۔ ”احمد“ کے معنی ہیں سب سے بڑھ کر حمد (الہی) کرنیوالا یہ اسم تفضیل برائے فاعل ہے یہ دونوں نام دراصل ایک ہی ہیں جو ”حمد“ سے مشتق ہیں اور مبالغہ کے معانی کو سمجھئے ہوئے ہیں۔ بروز قیامت آپ صلی اللہ علیہ وسلم کے دست مبارک میں ”لواء الحمد“ ہوگا اور اللہ تعالیٰ آپ صلی اللہ علیہ وسلم کو مقام محمود پر فائز قائم فرمائے گا جیسا کہ ارشاد باری ہے ”عَسَىٰ أَنْ يَبْعَثَكَ رَبُّكَ مَقَامًا مَّحْمُودًا“ (پ ۱۵ بنی اسرائیل: ۷۹)

حضور اکرم صلی اللہ علیہ وسلم کے اسماء گرامی جملہ کمالات و فضائل، افعال و اخلاق اور جمال کلی اور جلال کے جامع ہیں۔ اسماء کی کثرت مسمیٰ کی عظمت و شان پر دلالت کرتی ہے اس لیے کہ اسماء صفات و افعال سے ماخوذ ہوتے ہیں اور یہ بات پیش نظر رہنی چاہیے کہ حضور سرور عالم صلی اللہ علیہ وسلم رب ذوالجلال

کے تمام اسماء و صفات کے کمالات کے جامع اور تمام اخلاق الہیہ سے متخلق اور متصف ہیں۔ جس طرح ذات باری تعالیٰ بالذات جمیل ہے اسی طرح اس کے اسماء و صفات جو اس کی ذات کے ساتھ قائم ہیں جمیل ہیں اور یہ جمال الہی لا متناہی ہے بعینہ حضور اکرم ﷺ جو محبوب رب جمیل ہیں اور ذات حق سے مخلوق ہیں اور اسماء و صفات سے متخلق و متصف ہیں وہ بھی جمال الہی کا مظہر اتم ہیں۔ فرق یہ ہے کہ جمال باری ذاتی ہے اور جمال محمدی ﷺ عطاء ذات باری تعالیٰ ہے اور جمال الہی لا متناہی ہے جبکہ جمال محبوب متناہی ہے رب خالق ہے اور آپ ﷺ اس کی مخلوق ذاتی اور اس کے محبوب بندے ہیں اور ذات باری تعالیٰ شَبَدہ و مثل سے پاک ہے اور ہمارے حضور ﷺ اس حال پر اپنی مثل نہیں رکھتے مخلوق میں بدرجہ نہ کوئی آپ ﷺ جیسا ہے اور نہ کوئی آپ ﷺ کی مثل ہے سیدی اعلیٰ حضرت امام احمد رضا فاضل بریلوی رحمۃ اللہ علیہ نے کیا خوب فرمایا۔

لَم يَأْتِ نَظِيرَكَ فِي نَظَرٍ مِثْلَ تُوْنِهِ شَدِيدًا جَانًا

آپ ﷺ کا ہر نام حسن تمام ہے۔ جمال کل ہے اور آپ ﷺ صفات و افعال کے حسن و جمال کا مخزن ہیں۔ جب صفاتی ناموں کا حسن و جمال عظیم ہے تو اسماء ذاتی محمد ﷺ اور احمد ﷺ کے حسن و جمال کا کیا عالم ہوگا۔ آپ ﷺ کی ہستی وہ عظیم ہستی ہے جس کا ہر پہلو کمال حسن و جمال ہے میں کہتا ہوں کہ حضور اکرم ﷺ نے ارشاد فرمایا 'کل خلائق من نوری و خلقت من نور اللہ' تو حسن و جمال بھی مخلوق ہے اور اس کی تخلیق کا باعث حضور ﷺ ہیں جو اللہ کے نور سے خلق ہوئے۔ نورانیت حسن و جمال کا دوسرا نام ہے یا نورانیت مظہر حسن و جمال ہے تو اگر یہاں ترجمہ یوں کریں کہ میں حسن و جمال الہی سے بالذات مخلوق اور میرے حسن و جمال سے ساری کائنات خلق ہوئی تو یہ امر حقیقت ہے ہرگز بعید نہیں حضرت جامی رحمۃ اللہ علیہ نے کیا خوب کہا ہے۔

جہاں روشن است از جمال محمد ارم تازه گشت از وصال محمد

صلی اللہ علیہ وسلم

دنیا کا حسن و جمال ہو یا آخرت کا سبھی ہمارے کریم آقا ﷺ کے حسن و جمال کی خیرات

ہے۔ عرش الہی کے پایہ پر آپ ﷺ کا نام گرامی مکتوب ہے جو قلب عرش کا سکون ہے عرش وہ مکان ہے جس کی عظمت جمال کے لیے اسی قدر کہنا کافی ہے کہ ”الرَّحْمَنُ عَلَى الْعَرْشِ اسْتَوَى“ (آیت: ۵، طہ) ”رَحْمَنُ“ نے عرش پر استوائی فرمایا اور ”اسْتَوَى عَلَى الْعَرْشِ“ رب رحمن کی صفت ہے عرش ”مستوی علی العرش“ کے حسن و جمال کا ایک عظیم مظہر ہے مگر بایں ہمہ عرش نے شب اسریٰ تسلیم کیا کہ میرا قرار آپ ﷺ کے اسم گرامی کی برکت ہے تو جمال عرش بھی جمال محبوب کے جلوہ حسن کا ایک مقام ہے سیدی اعلیٰ حضرت احمد رضا فاضل بریلوی رحمۃ اللہ علیہ نے کیا خوب لکھا ہے۔

وہی لا مکان کے مکین ہوئے سر عرش تخت نشیں ہوئے

وہ نبی ہے جسکے ہیں یہ مکان ہے وہ خدا ہے جسکا مکان نہیں

عرش کے مقابل جنت ہے کل جنتیں آٹھ ہیں اور ہر جنت میں سو سو درجے ہیں جیسا کہ حدیث صحیح میں ہے لیکن یہ جنات کتنی حسین کتنی جمیل اس کو نہ کسی آنکھ نے دیکھا اور نہ کسی دل پر اس کا خطرہ گزرا۔ جنت فی نفسہ حسین و جمیل ہے اور اس کی آرائش جمال کا ایک اہتمام یہ بھی ہے کہ فرشتے سارا سال جنت کو سجاتے ہیں جب ماہ کریم رمضان المبارک آتا ہے تو ابواب جنت کھول دئے جاتے ہیں کہ ہے کوئی جو اس میں داخل ہو جائے روزہ داروں کے لیے بڑی دعوت و پیشکش ہے اس جنت کی حوریں اس قدر حسین و جمیل ہیں کہ رب ذوالجلال فرماتا ہے فِیْہِنَّ خَیْرٌ حَسَنٌ (پ ۲۷: الرحمن: ۷۰) جنتوں میں خوبصورت بیبیاں ہیں یعنی حوروں کے حسن و جمال کا ذکر خود رب ذوالجلال نے فرمایا ہے۔ مکینوں کا حسن مکان کا جمال ہی اس کی بڑی بات ہے اور حدیث شریف میں ہے کہ اگر جنتی حور کے دوپٹے کا دو انگل حصہ (لپہ وغیرہ) اگر دنیا میں ظاہر ہو جائے تو سارا جہاں خوشبو سے معطر اور ان کے نور سے روشن ہو جائے لیکن یہ جنت کس کے نور کا ظہور ہے۔ لاریب جمال محبوب ﷺ کی خیرات ہے اور جنت کا کوئی مکین یعنی حور و غلمان ایسا نہیں جس کی پیشانی پر اسم محمد ﷺ نہ لکھا ہو جنت کا کوئی محل اور محلات کی ہر اینٹ کی پیشانی پر، درختوں کے پتوں، ڈالیوں اور جنت کے ہر جملہ ظروف و برتنوں پر ہمارے آقا کریم ﷺ ہی کا نام منقوش ہے۔ یہ جنات عالم غیب میں ہیں اور اس دنیا میں

کسی کو ان کے حسن و جمال تک رسائی نہیں کیونکہ جنتوں کا حسن و جمال آخرت میں ظاہر ہوگا اگرچہ کتاب الہی میں حسن و جمال کے تذکرے ہیں تو وہ اہل ایمان کو ترغیب ہے، اہل تقویٰ کو خوش خبری ہے اور حسن اعمال کے موافق جزاء کی نوید ہے تو جس طرح عرش و جنات کے حسن و جمال سے ہم محجوب ہیں اور ہمارے ادراک و فکر کو ان تک رسائی نہیں اس طرح جمال محبوب رب عرش و جنات سے ہم محجوب ہیں اگرچہ کتاب و احادیث و اخبار میں ان کے حسن و جمال کا ذکر موجود ہے۔ حقیقت جمال محبوب صلی اللہ علیہ وسلم تک ہماری رسائی کہاں لیکن حبیب رب العالمین صلی اللہ علیہ وسلم کی محبت و وابستگی اور نسبت و شفقت اور لذت شوق دیدار و بقائے محبوب کی تڑپ کا تقاضا ہے کہ جو کچھ احادیث و اخبار سے ہم تک پہنچا ہے اگرچہ وہ بہت ہی محدود اور قلیل ہے اس کے ذریعہ حصول القاء محبوب صلی اللہ علیہ وسلم کے سفر کا آغاز تو ہو، رہی منزل تو ان کے کرم سے امید ہے کہ ضرور مل ہی جائے گی کہ وہ بارگاہ عالی جناب صلی اللہ علیہ وسلم ہے جہاں ”نہیں“ کا لفظ نہیں ہے اور ان کے جود و کرم کا منگتا کبھی نہ مایوس ہوتا ہے نہ خالی لوٹتا ہے سیدی اعلیٰ حضرت احمد رضا بریلوی رحمۃ اللہ علیہ نے کیا خوب کہا ہے ۔

واہ کیا جود و کرم ہے شہہ بطحا تیرا نہیں سنتا ہی نہیں مانگنے والا تیرا

حضور اکرم صلی اللہ علیہ وسلم کا اسم گرامی لوح و قلم، عرش و کرسی اور جنات میں ہر شے پر مکتوب و منقش ہے جس کا واضح مفہوم ہے کہ یہ سب حضور صلی اللہ علیہ وسلم کی ہی ملک ہیں۔ مالک الملک نے ان مخلوق اشیاء پر آپ صلی اللہ علیہ وسلم کا نام مکتوب و منقش فرمایا ہے جو محبوب کی کمال و بے مثل محبت کا مظہر ہے اور یہ سب کچھ آپ صلی اللہ علیہ وسلم کی ملک کر دیا گیا جیسا کہ ارشاد باری تعالیٰ ہے ”إِنَّا آعْطَيْنَاكَ الْكُوثَرَ“ (پ ۳۰، الکوثر: آیت ۱) ہم نے آپ کو ہر بھلائی بکثرت (کوثر کثیر سے بروزن فوعل مبالغہ ہے لہذا کثرت کا تعین نہیں ہو سکتا) یعنی کل کائنات میں جو بھی خیر ہے، بھلائی ہے، عزت و رفعت ہے، شان و شوکت ہے، مقام و مرتبہ ہے آپ صلی اللہ علیہ وسلم کو بکثرت دیا گیا ہے اور اعطینا ماضی مطلق کا صیغہ ہے جس کا مطلب ہے عطا کر دیا گیا سیدی اعلیٰ حضرت مجتہد دین احمد رضا بریلوی رحمۃ اللہ علیہ نے کیا خوب فرمایا ہے ۔

جس کی دو بوند میں کوثر و سلسبیل ہے وہ رحمت کا دریا ہمارا نبی

تمام اشیاء پر اسم مبارک کی تحریر ان کی حاکمیت کی مظہر ہے سیدی حسن رضا رحمۃ اللہ علیہ نے کیا

خوب فرمایا ہے

تو ہی ملک خدا ملک خدا کا مالک راج تیرا ہے زمانے میں حکومت تیری

اور اسی حوالے سے سیدی اعلیٰ حضرت احمد رضا بریلوی رحمۃ اللہ علیہ کا شعر ہے ۔

میں تو مالک ہی کہوں گا کہ ہو مالک کے حبیب

یعنی محبوب و محب میں نہیں میرا تیرا

مخدوم علامہ خرپوٹی رحمۃ اللہ علیہ تحریر فرماتے ہیں کہ شب معراج حضور اکرم صلی اللہ علیہ وسلم مقام قرب پر

فائز ہوئے تو رب ذوالجلال نے فرمایا اے حبیب مکرم صلی اللہ علیہ وسلم ”انا و انت کل ما خلقت

اعطیتک“ میں ہوں اور حبیب صلی اللہ علیہ وسلم تو ہے جو کچھ میں نے خلق فرمایا وہ سب میں نے تجھے عطا کر

دیا تو حضور اکرم صلی اللہ علیہ وسلم نے عرض کیا ”یا ربی انت وانا کل ما اعطیتنی ترکت لک“ اے

میرے پروردگار آپ ہیں اور میں ہوں جو تو نے مجھے عطا فرمایا میں نے تیرے لیے چھوڑ دیا ارشاد ہوا

محبوب وہ کیوں تو آپ صلی اللہ علیہ وسلم نے عرض کیا مجھے صرف اور صرف آپ ہی مطلوب ہیں وہ سب کچھ نہیں

جو تو نے خلق فرمایا یعنی لا مطلوب الا اللہ تو اللہ کریم کو اپنے حبیب صلی اللہ علیہ وسلم کا جواب بہت پسند آیا

تو ارشاد فرمایا اچھا تو یہ ہے تو اے میرے حبیب صلی اللہ علیہ وسلم میں بھی تیرا میری سبھی مخلوق بھی تیری۔

احادیث اس شان و عظمت ملکیت پر ناطق ہیں۔ رومہ کے کنواں کی خریداری کے سلسلہ میں

ارشاد فرمایا کون ہے جو رومہ کا کنواں مسلمانوں کے لیے خریدے میں اسے جنت کی نوید دیتا ہوں۔

حضرت عثمان غنی ذی النورین رضی اللہ عنہ نے تعمیل ارشاد میں کنواں خرید کر مسلمانوں کے لیے وقف کر دیا

اور یہودیوں (غیر مسلموں) کو بھی پانی کے حصول کی بلا معاوضہ اجازت دے دی۔ طبرانی شریف میں

یہ الفاظ ہیں ”اشتری عثمان الجنة من رسول الله“ حضرت عثمان رضی اللہ عنہ نے ایسا کر

کے حضور اکرم صلی اللہ علیہ وسلم سے جنت خرید لی۔ جنت کا بدست حضرت عثمان غنی رضی اللہ عنہ بیچنا ”ملکیت مصطفیٰ“

صلی اللہ علیہ وسلم کی روشن دلیل ہے اور کہیں حضور صلی اللہ علیہ وسلم نے فرمایا ”مَنْ يَفْمَنْ لِي مَا بَيْنَ لَحْيَيْهِ مَا

بَيْنَ رَجُلَيْنِ أَضْمَنُ لَهُ الْجَنَّةَ“ جو مجھے دو چیزوں کی ایک وہ جو دو چیزوں کے درمیان ہے یعنی زبان اور دوسری وہ جو دو ٹانگوں کے درمیان ہے یعنی شرمگاہ کی ضمانت دے میں اسے جنت کی ضمانت دیتا ہوں۔ اہل علم پر مخفی نہیں، ضمانت دینے والا مالک ہوتا ہے یا مختار جو بھی سمجھیں حضور اکرم ﷺ کی ملک ثابت ہے۔ حضرت ربیعہ بن کعب رضی اللہ عنہ نے حضور اکرم ﷺ کو وضو کرانے کی سعادت پائی تو حضور اکرم ﷺ نے ان سے خوش ہو کر فرمایا ’سَلْ رَبِيعَةَ مَا نَكُ تَوَانِهَوْنَ نَعْرَضُ كَمَا“ اَسْئَلُكَ مَرَّافَقَتَكَ فِي الْجَنَّةِ میں جنت میں آپ ﷺ کی رفاقت مانگتا ہوں۔ علماء نے فرمایا حضور اکرم ﷺ کا ارشاد ”سَلْ“ مطلق ہے اور کوئی قید نہیں رکھتا یعنی جو چاہے مانگ لے خواہ برکات دنیا ہوں یا نعماء آخرت اور ”سَلْ“ وہی کہہ سکتا ہے جو مالک و متصرف ہو اور عطا پر بالکلیہ قادر ہو اور اسے کوئی اندیشہ نہ ہو اور حضرت ربیعہ رضی اللہ عنہ نے جنت میں رفاقت مانگی جو آخرت کا عظیم درجہ و انعام ہے تو حضور صلی اللہ علیہ وسلم نے عطا فرمایا تو واضح ہو گیا کہ دنیا و آخرت بھی آپ ﷺ کی ملک ہے کیا خوب کہا ہے مجدد دین و ملت امام احمد رضا بریلوی رحمۃ اللہ علیہ نے۔

میرے کریم سے گر قطرہ کسی نے مانگا
دریا بہا دیے ہیں دُر بے بہا دیے ہیں
میں تو مالک ہی کہوں گا کہ ہو مالک کے حبیب
یعنی محبوب و محب میں نہیں میرا تیرا

اس دنیا میں ظہورِ قدسی لبادۂ بشریت میں ہوا ہے رہی آپ ﷺ کی حقیقت تو کسی کو اس کی معرفت نہیں جیسا کہ حدیث شریف میں وارد ہے کہ آپ ﷺ نے حضرت صدیق اکبر رضی اللہ عنہ سے فرمایا ”لَمْ يَعْرِفْنِي حَقِيقَتِي مَا سِوَاءِ رَبِّي“ میری حقیقت کو میرے رب کے سوا کوئی نہیں جانتا اور بشریت میں ظہورِ حقیقت کے منافی نہیں کہ اس میں حکمت ربانی ہے کہ عالم بشریت کی راہ نمائی اس کے بغیر نہ ہو سکتی تھی اور ظاہری مناسبت اس کا مقتضی تھا تا کہ اسوۂ حسنہ کی پیروی ہو سکے۔ اس عالم میں جو اشیاء نظر آتی ہیں اور ہم حسی طور پر محسوس کرتے ہیں یا آنکھ سے جو دیکھتے ہیں ضروری نہیں کہ اس کی حقیقت بھی وہی ہو اور تبدیلی صورت یا بہیت کے تغیر سے حقیقت نہیں بدلتی حضور اکرم ﷺ کی دعا ”اللهم ربنا ادرنا الحقائق الاشياء كما هي“ اے اللہ ہمارے پروردگار ہمیں حقائق اشیاء

دکھا دے جیسی کہ وہ ہیں۔ ”اللهم ارنا الحق حقاً“ اے اللہ ہمیں حق کو حق دکھا ”وارزقنا اتباعہ“ اور ہمیں اس کی پیروی کی توفیق عطا فرما، اللهم ارنا الباطل باطلاً وارزقنا اجتنابہ اے اللہ ہمیں باطل (جھوٹ) کو باطل دکھا اور ہمیں اس سے بچنے کی توفیق عطا فرما۔ قرآن حکم میں ارشاد باری تعالیٰ ہے فَتَمَثَّلَ لَهَا بَشَرًا سَوِيًّا (پ ۱۶ مریم) حضرت جبرائیل علیہ السلام حضرت مریم علیہا السلام کے سامنے ایک توانا بشر (آدمی) کی صورت میں ظاہر ہوئے اور حضرت مریم علیہا السلام نے انہیں بشر ہی دیکھا اور سمجھا اور ان کے تقدس و تقویٰ کے باوصف ذات باری سے پناہ طلب کی ظاہر ہے کہ حضرت مریم علیہا السلام کے لیے اجنبی تھے اور تخلیہ میں ان کا صورت بشری میں اچانک ظاہر ہونے پر حضرت مریم علیہا السلام کی تشویش فطری تھی تو حضرت جبرائیل علیہ السلام نے ان سے کہا ”إِنَّمَا أَنَا رَسُولُ رَبِّكِ لِأَهَبَ لَكِ غُلَامًا زَكِيًّا“ (پ ۱۶، سورۃ مریم؛ آیت ۱۹) میں تو صرف تمہارے پروردگار کا فرستادہ ہوں۔ اس لیے کہ تمہیں ایک پاکیزہ بیٹا دوں یہ واقعہ ہماری اوپر مذکورہ بات پر خوب منطبق ہوتا ہے کہ یہ بات تو مسلمہ ہے کہ جبرائیل علیہ السلام معزز فرشتے ہیں اور نوری مخلوق ہیں وہ صورت بشری میں جلوہ گر ہوئے جبکہ حقیقت تو ہرگز ایسی نہ تھی اور حضرت مریم علیہا السلام نے انہیں بشر ہی دیکھا اور سمجھا یہ بھی ظاہری رویت تھی حقیقتاً ایسا نہ تھا پھر انہوں نے کہا کہ وہ تمہارے رب کے بھیجے ہوئے ہیں اور عطاء فرزند کے لیے آئے ہیں۔ حضرت مریم علیہا السلام نے ان کی بات خوب سمجھ کے کہا کہ میرے ہاں لڑکا کیسے ہوگا جبکہ مجھے کسی بشر نے چھوا تک نہیں، تو تبدیلی صورت سے اس اظہار سے کہ وہ اللہ کے رسول ہیں اور عطاء فرزند کے لیے آئے ہیں۔ لفظ غلام اور ولد میں واضح فرق ہے گو ہم معنی ہیں لفظ ولد تولید سے ہے اور لفظ غلام عطا پر مشیر ہے۔ حضرت مریم علیہا السلام نے یہی پوچھا کہ کیا ایسا نکاح سے ہوگا یا قدرت باری سے یعنی تفصیلی باہمی بات چیت سے جو بشریت کا مقتضی ہے اور اس بیان سے کہ وہ اللہ کے رسول ہیں ان کی حقیقت ہرگز نہیں بدلی تو بعینہ اگر سرکارِ مصلیٰ علیہ السلام والا فرمائیں میں تم سا بشر ہوں میں اللہ کا رسول ہوں اور دعوت ارشاد فرمائیں تو حضور اکرم صلی اللہ علیہ وسلم کی حقیقت کیوں کر بدل گئی۔ لاریب ہے جو ظاہر نظر آ رہا ہے اگرچہ وہ بھی حق ہے لیکن حقیقت نہیں اور حقیقت محمدی صلی اللہ علیہ وسلم یہاں پردہ

بشریت میں مستور ہے ”يَا أَيُّهَا الْمُدَّثِّرُ“ (آیت: ۱، المدثر ۷۴) کی ایک تفسیر یہ بھی منقول ہے ”ای سائر حقیقتہ المحمدیۃ“ اے حقیقت محمدیہ صلی اللہ علیہ وسلم کے چھپانے والے محبوب (روح المعانی)۔ کفار کے اعتراضات پر قرآن حکیم میں ہے کہ جتنے رسول آئے سبھی بشر تھے چلتے پھرتے کھاتے پیتے تھے اور اگر زمین پر فرشتے بستے ہوتے تو ”لجعلنا ملکا رسولا“ تو ہم بھی ضرور فرشتے ہی کو رسول بنا کر بھیجتے یعنی بشریت کا تقاضا تھا کہ مشابہت ہو، قرآن حکیم میں ارشاد ہے کہ اللہ کریم نے حضرت موسیٰ علیہ السلام سے فرمایا ”وَمَا تِلْكَ بِسْمِئِكَ يَمُوسَى“ (آیت: ۱۷، طہ) تمہارے دائیں ہاتھ میں کیا ہے عرض کیا ”ہی عصائی“ آتو گوا علیہا وَاھش بِهَا عَلٰی غَنِيٍّ وَلِي فِيهَا صَارِبٌ أُخْرٰی (آیت: ۱۸، طہ) یہ لاٹھی جس پر میں ٹیک لگاتا ہوں اپنے بکریوں کے ریوڑ کو ہانکتا ہوں اور میرے لیے اس میں بہت سے کام ہیں اللہ کریم نے فرمایا اَنْ اُلْقِ عَصَاكَ اپنی لاٹھی پھینکو انہوں نے پھینکی فَاِذَا هِيَ حَيَّةٌ تَسْعٰی (پ ۱۶ طہ: آیت ۲۰) وہ دوڑتا ہوا (یا لہر اتا ہوا) اڑدھا بن گیا پھر فرمایا اسے پکڑو اور خوف نہ کرو سَنُعِيْدُهَا سِيْرَتَهَا الْاُولٰی (پ ۱۶ طہ: آیت ۲۱) ہم اسے جلد ہی اس کی پہلی صورت پر لے آئیں گے۔ یہ واقعہ بھی ہماری بات کو مؤکد کرتا ہے حقیقت میں لاٹھی تھی، پھینکی تو اڑدھا بن گیا اور دوڑنے لگی حالانکہ لاٹھی دوڑتی نہیں بلکہ جب جادو گروں سے مقابلہ ہوا تو یہ اڑدھا جادو گروں کے سحر کے نتیجہ میں ہونے والے سب سانپوں کو ہڑپ کر گیا حالانکہ لاٹھی کھاتی نہیں پھر حضرت موسیٰ کلیم اللہ علیہ السلام کو حکم ہوا کہ اسے پکڑو اور خوف نہ کرو ظاہر ہے سانپ دشمن ہے اور اس کے حملہ کا خطرہ و خوف طبعی ہے پھر آپ علیہ السلام نے جب اس اڑدھا کے منہ میں ہاتھ ڈالا تو وہ پھر لاٹھی ہو گئی تو ان سب صورتوں کے بدلنے سے حقیقت نہیں بدلی بلکہ ظاہر دیکھنے والوں نے اسے اڑدھا ہی سمجھایا جانا بالکل بشریت میں ظہور حقیقت کے منافی نہیں اور بشری تقاضے اس ظہور کے ساتھ لازم و ملزوم ہیں کسی نے کیا خوب ترجمانی کی ہے۔

محمد برز وحدت ہے کوئی رمز اس کی کیا جانے

شریعت میں تو بندہ ہے حقیقت میں خدا جانے

یوں رب ذوالجلال نے جو شے بھی بنائی خوب بنائی جیسا کہ ارشاد عالی ہے کہ الذی
 أَحْسَنَ كُلَّ شَيْءٍ خَلَقَهُ (السجدہ، آیت ۷) اور ہر شے میں حسن و جمال رکھا ہے لیکن عالم بشریت و
 انسانیت میں بھی حسن و جمال کی ایک خاص شان ہے۔ انسان کی تخلیق احسن تقویم ہے اور اس کی
 صورت مخلوق کی تمام صورتوں میں احسن بنائی گئی ہے جیسا کہ ارشاد باری ہے ”فَأَحْسَنَ صُورَكُمْ“
 حدیث شریف میں ہے جب اللہ نے حسن کو پیدا فرمایا تو اس کے ۱۰۰ سو حصے کیے ننانوے محبوب کریم
 صلی اللہ علیہ وسلم کو عطا فرمائے اور ایک حصہ باقی ساری مخلوق کو عطا فرمایا یہ تقسیم حسن مخلوق کے اعتبار سے ہے
 جبکہ آپ صلی اللہ علیہ وسلم ذات حق سے مخلوق ہیں اور دوسری تمام مخلوقات آپ صلی اللہ علیہ وسلم کی طرح ہرگز نہیں کہاں
 مخلوق ذاتی اور کہاں مخلوق مادی و تکوینی۔ اس ظاہر دنیا میں بھی تمام مخلوق کا مجموعی حسن آپ صلی اللہ علیہ وسلم کے
 آفتاب حسن و جمال کی ایک کرن ہے۔ اس مخلوق میں اللہ نے حضرت یوسف علیہ السلام کو ساری دنیا کا
 دو تہائی اور ایک روایت میں ہے آدھا حسن عطا کیا ہے اور تفسیر مظہری میں ہے حضرت یوسف علیہ السلام
 کی پردادی اماں یعنی والدہ اسحق علیہ السلام سیدہ سارہ سلام اللہ علیہا کو دنیا کا 1/6 حصہ حسن عطا کیا گیا ہے اور
 جمال یوسفی کی اس عالم ظاہر میں جو جلوہ نمائی تھی اس نے حسینان مصر کو مبہوت کر دیا انہوں نے اپنے ہاتھ
 کاٹ لیے اور بولیں قُلْنَ حَاشَ لِلَّهِ مَا هَذَا بَشَرًا ۖ إِنْ هَذَا إِلَّا مَلَكٌ كَرِيمٌ (پ ۱۲؛ سورہ یوسف؛
 آیت ۳۱)، حاشا للہ یہ تو کوئی بشر نہیں (یعنی بشریت میں ایسا حسن و جمال کہاں) یہ تو ضرور کوئی معزز
 فرشتہ ہے۔ یہ حسن و جمال اور رعنائی کسی معزز فرشتے میں ہی ہو سکتی ہے۔ انہوں نے جلوہ جمال میں
 بے خود ہو کر بشریت یوسف کا انکار کر دیا اور اپنے تصور یا معلومات کے تحت کہا کہ ایسا جمیل تو ملکوتی حسن
 ہی ہو سکتا ہے۔ مجھے یہاں یہ کہنے میں کوئی باک نہیں کہ حقیقت محمدیہ صلی اللہ علیہ وسلم اور جمال محمدی صلی اللہ علیہ وسلم سے
 ناواقف اور بے خبر اس حسن و جمال کو جو جلوہ ذات و صفات باری صلی اللہ علیہ وسلم ہے بشر بشر کہہ کر اپنے مبلغ علم
 کا بھونڈا پرچار کرتے ہیں اگر ذات باری صلی اللہ علیہ وسلم نے آپ صلی اللہ علیہ وسلم کے حسن و جمال کو حجابوں
 (پردوں) میں مستور نہ فرمایا ہوتا اور آپ صلی اللہ علیہ وسلم کی جلوہ فرمائی ہوتی تو اس کائنات میں کون ہے جو
 تماشا شائی ہوتا۔ اب جبکہ جمال محبوب صلی اللہ علیہ وسلم پردوں میں محجوب ہے پھر بھی ہر کوئی فدا ہے بلکہ جنہوں نے

جلوہ ظاہر کو نہیں پایا وہ بھی دیدار کو ترستے اور زیارت کی دعائیں مانگتے ہیں۔ وہ خوب جانتے ہیں کہ موجدِ تبسم کی ایک خیرات دونوں جہاں کی کامرانی و کامیابی ہے۔ حدیث شریف میں ہے جس نے مجھے دیکھا اس پر آتش دوزخ حرام ہے اور جس نے میرے دیکھنے والے کو دیکھا اس پر دوزخ حرام ہے اور جس نے دیکھنے والے کے دیکھنے والے کو دیکھا اس پر آتش دوزخ حرام ہے اور جس نے انہیں خواب میں دیکھا اس پر بھی آتش دوزخ حرام ہے۔ اللہ اکبر جنت جو مقام حسن جمال اور نعمت و عطا الہیہ ہے ان کے موجدِ تبسم کی خیرات ہے۔ ارشاد عالی قدر ہے ”من رانی فقد راء الحق“ جس نے مجھے دیکھا اس نے حق کو دیکھا یا حقیقت میں مجھے ہی دیکھا ”فان الشیطن لا یتمثل بی“ کہ بلاشبہ شیطان میری صورت میں متمثل نہیں ہو سکتا۔ جس ذات پاک کی رویت حق ہو حالانکہ رویت باری تعالیٰ ممکن ہے اگرچہ اس دنیا میں اس کا وقوع نہ ہو تو آپ صلی اللہ علیہ وسلم کی رویت و دیدار نے اس ممکن کو بے حجاب دکھا دیا حالانکہ پچھلی امتوں میں بنی اسرائیل نے حضرت موسیٰ کلیم علیہ السلام سے مطالبہ کیا ”لَنْ نُّؤْمِنَ لَكَ حَتَّى نَرَى اللَّهَ جَهْرَةً“ (پ ۱ البقرہ؛ آیت ۵۵) ”ہم ہرگز ایمان نہ لائیں گے جب تک ذات باری کو بر ملا نہ دیکھ لیں لیکن اصحابِ نبوی صلی اللہ علیہ وسلم پر ہماری جانیں فدا ہوں جنہوں نے سرکارِ عالی جناب صلی اللہ علیہ وسلم کو دیکھا تو رویت باری تعالیٰ کی طلب ہی نہ رہی اور پورا ذخیرہ حدیث اس پر شاہد ہے کہ کسی بھی صحابی رضی اللہ عنہ نے کبھی رویت باری تعالیٰ کی درخواست نہ کی جب مطلوب و مقصود کائنات یعنی رب کریم جلوہ محبوب صلی اللہ علیہ وسلم سے نظر آ رہا ہو تو کسی کی نگاہ ان کے روئے تاباں سے کیوں کر ہٹے، پھرے یا بہکے اور لطف یہ بھی ہے کہ آپ صلی اللہ علیہ وسلم نے اپنے اصحاب رضوان اللہ علیہم اجمعین پر یہ بات واضح کر دی جیسا کہ حدیث جبرائیل علیہ السلام کے جز احسان میں ہے ”ان تعبدوا اللہ کانک تراء“ ”تو خدا کی بندگی یوں کر گویا کہ تو خدا کو دیکھ رہا ہے تو معلوم ہو گیا کہ اس جلوہ حسن نے پروردگارِ جل و علا کی عبادت کی وہ تعلیم دی، وہ رغبت دلائی کہ بندے اور خدا میں حجاب نہ رہا۔ جس ذات پاک نے اس جمال الہی تک رسائی کر دی جو جمیل لا متناہی ہے اس کے اپنے حسن و جمال کا کیا عالم ہوگا۔ عارف گوڑوی مہر علی شاہ رحمۃ اللہ علیہ نے کیا خوب فرمایا۔

دسے صورت راہ بے صورت دا توبہ راہ کی عین حقیقت دا
استھ کم نہیں بے سوچت دا کوئی ورلیاں موتی لے تریاں

حدیث شریف میں ہے حضرت زید بن حارثہ رضی اللہ عنہ بارگاہ نبوی صلی اللہ علیہ وسلم میں حاضر ہوئے تو آپ سرکار صلی اللہ علیہ وسلم نے ارشاد فرمایا ”کَيْفَ أَصْبَحْتَ يَا زَيْدُ“ اے زید تو نے صبح کس حال میں کی ہے عرض کیا ”یا رسول اللہ اصبححت مومنًا“ میں نے حالت ایمان میں صبح کی ہے ارشاد فرمایا ”ما حقيقة ایمانک“ تیرے ایمان کی حقیقت کیا ہے، عرض کیا میرے ایمان کی حقیقت یہ ہے کہ میں اپنے رب کو دیکھ رہا ہوں اور جنت میرے دائیں اور دوزخ میرے بائیں ہے تو ارشاد فرمایا اس پر قائم رہنا۔ اب قارئین خود ہی فیصلہ کریں کہ حضور صلی اللہ علیہ وسلم نے غلاموں کو مدارج ایمان اور کمال کے اس مرتبہ پر پہنچا دیا کہ غلام دیدار الہی کا اقرار کرتے ہیں تو جو ذات کریم اپنے غلاموں کو اس ذات جمیل تک جس کا حسن و جمال ذاتی اور لامتناہی ہے اور جسے کوئی آنکھ دیکھ نہیں سکتی اور جو گمان و خیال و ہم و عقل سے ماوراء اور برتر ہے مشاہدہ جمال منزل پر پہنچا دیتا ہے جس طرح سورج کو آنکھ سے نہیں دیکھا جاسکتا کہ پینائی کے زائل ہونے کا خطرہ ہے لیکن جب کسی واسطہ سے دیکھیں تو بالکل ممکن ہے بلا تشبیہ و تمثیل جمال محمدی صلی اللہ علیہ وسلم کے توسط سے ہی جمال الہی تک رسائی ہے اور ان کے بغیر اللہ تعالیٰ کی معرفت اور رسائی محال ہے اور آپ صلی اللہ علیہ وسلم نے فرمایا ہے ”انا مرئۃ الحق“ میں ہی آئینہ حق ہوں اور آئینہ ہو بہو ہی دکھاتا ہے۔ وارتی مرحوم نے کیا خوب کہا ہے۔

جمال خدا گر نہیں تم نے دیکھا محمد کو دیکھو وہی ہو بہو ہے

جمال یوسفی کے حوالے سے آپ صلی اللہ علیہ وسلم نے ارشاد فرمایا ”انا املح واخلی یوسف

اصبح“ میرے حسن میں ملاحت (نمکینی) ہے اور میرے بھائی یوسف علیہ السلام کا حسن صباحت ہے یعنی (سفیدی) یا شگفتہ رنگت ہے۔ صباحت و ملاحت کے درمیان ایسا فرق ہے جیسا چاند اور سورج کے درمیان یا سونے اور چاندی کے درمیان ہے۔ حسن یوسف پر فریفتہ حضرت کے والد سیدنا یعقوب علیہ السلام اور دوسرے انسان تھے لیکن حسن محمدی صلی اللہ علیہ وسلم سے محبت رکھنے والا سارے جہانوں کا رب ہے

تو خالق کائنات کے ساتھ، مسری کیوں کر ہو سکتی ہے، بعض نے کہا کہ ملاحی نمکینی حسن ہے اور صباحت شگفتگی و سفیدی ہے اور کمال حسن نمکینی کا مقتضی ہے یعنی ملاحی ہی کامل و اکمل حسن ہے یا یوں کہہ لیجئے ملاحی چمکتا دمکتا روشن سورج ہے اور صباحت اس کی ایک کرن اور شعاع ہے تو حسن یوسف میرے کریم آقا صلی اللہ علیہ وسلم کے حسن کی ایک شعاع ہے۔ صباحت حسن کو دیکھ کر حسینان مصر نے انگلیاں کاٹ ڈالیں تو ملاحی حسن کی یہ شان ہے کہ ان کے نام و اشارے پر مردان عرب نے گردنیں کٹا دیں۔

حسن یوسف پر کٹیں مصر میں انگشتِ زناں

سر کٹاتے ہیں تیرے نام پہ مردانِ عرب

اگرچہ آفتاب کے مقابلہ میں ماہتاب کی چمک و دمک کم ہے لیکن ماہتاب (چاند) میں جو ملاحی ہے وہ آفتاب میں نہیں اور ملاحی وہ وصف ہے جو دیکھنے میں انتہائی پر لطف، مسرور کن اور دل نشین ہے۔ یہ جو اوپر ملاحی کو سورج سے تشبیہ دی تو وہ حضور صلی اللہ علیہ وسلم کی شان صباحت کے حوالے سے ورنہ بعض علماء نے فرمایا کہ صباحت صفت یوسف ہے اور ملاحی صفت حضور صلی اللہ علیہ وسلم ہے اور آپ صلی اللہ علیہ وسلم دونوں صفات میں اعظم و بے مثل اور منفرد ہیں۔

امام بخاری رحمۃ اللہ علیہ نے حضرت ابو ہریرہ رضی اللہ عنہ سے روایت کیا ہے۔

”مَا رَأَيْتُ شَيْئًا أَحْسَنَ مِنْ رَسُولِ اللَّهِ صَلَّى اللَّهُ عَلَيْهِ وَسَلَّمَ“

میں نے حضور اکرم سے بڑھ کر زیادہ حسین کسی شے (چیز) کو نہ دیکھا۔

لفظ ”شئی“ میں بڑی وسعت اور کمال مبالغہ ہے اگر اِنْسَانًا یَا رَجُلًا کہتے تو بات انسانوں

تک محدود رہتی، شئی کا لفظ بول کر وضاحت کر دی کہ کائنات میں ہر شے سے بڑھ کر آپ صلی اللہ علیہ وسلم ہی زیادہ حسین و جمیل تھے اور یہ مشاہدہ و بیان صحابی رسول صلی اللہ علیہ وسلم کا ہے کہ جس کے مرتبہ عرفان کی گرد کو اغیاث و اقطاب بھی نہیں پہنچ سکتے اور یہ ایک انسان کا قول ہے جو واضح کر رہا ہے کہ ملکوتیوں کا حسن محبوب صلی اللہ علیہ وسلم کے سامنے ماند ہے۔ حضرت ابو ہریرہ رضی اللہ عنہ سے مزید مروی ہے ”كَانَ الشَّمْسُ تَجْرِي فِي حَدِيدٍ“ آپ صلی اللہ علیہ وسلم حضور کو دیکھ کر یوں محسوس ہوتا اور نظر آتا تھا کہ سورج گویا حضور

اکرم صلی اللہ علیہ وسلم کے رخساروں میں تیر رہا ہے۔

اب جب گفتگو آپ حضور صلی اللہ علیہ وسلم کے ذکر جمال پر پہنچی ہے تو شمائل محاسن کا ذکر ضروری ہو جاتا ہے کہ اس عالم رنگ و بو میں جو وجود و صورت محبوب صلی اللہ علیہ وسلم ظاہر تھی اس کی کیا شان تھی۔ خدو خال کیسے تھے، قد و قامت کیسی تھی اور انداز محبوب صلی اللہ علیہ وسلم کی کیا جلوہ نمائی تھی لہذا میں اسی دائرہ میں ہی رہ کر بات کروں گا اور ذکر محاسن و شمائل کو یہیں تک ہی ذکر کروں گا تاہم یہ بات پیش نظر ہے کہ یہ سب بیان جمال محبوب صلی اللہ علیہ وسلم سے سیراب ہونیوالوں کا ہے حقیقت تک تو کسی کی رسائی نہیں۔ لبادہ بشریت میں نمو کی یہ شان ہے تو حقیقت حسن و جمال کی عظمت کیا ہوگی۔ امام قرطبی رحمۃ اللہ علیہ نے کتاب الصلوٰۃ میں لکھا ہے آپ صلی اللہ علیہ وسلم کا حسن سراپا ہم پر ظاہر نہیں فرمایا گیا اگر ظاہر کر دیا جاتا تو کس کو دیدار کی تاب و طاقت ہوتی تو کہنا پڑتا ہے۔

در حسن زان بالا تری

ہر چند و صفت می کتم

زیبائی قد و قامت

حضور اکرم صلی اللہ علیہ وسلم لوگوں میں سب سے زیادہ وجاہت والے اور خوبصورت تھے۔ آپ صلی اللہ علیہ وسلم میانہ قد تھے البتہ قدرے مائل بہ درازی تھے۔ حضرت انس رضی اللہ عنہ سے مروی ہے کہ آپ صلی اللہ علیہ وسلم نہ تو دراز قامت تھے اور نہ ہی پست قد، آپ صلی اللہ علیہ وسلم کا قد درمیانہ تھا جب تنہا چلتے تو دراز قامت نظر آتے۔ ایک روایت میں پستہ قد والوں میں دراز قامت نظر آتے اور دراز قد والوں میں میانہ قد نظر آتے موزونیت تو آپ صلی اللہ علیہ وسلم کی خوبی تھی ارشاد حضور صلی اللہ علیہ وسلم ہے میانہ پن اور اعتدال (توازن) میں بھلائی مقدر کی گئی ہے۔ حضرت علی المرتضیٰ کرم اللہ وجہہ الکریم سے مروی ہے کہ جو شخص آپ صلی اللہ علیہ وسلم کو اچانک دیکھتا مرعوب ہو جاتا اور جو حاضر خدمت ہو جاتا گرویدہ ہو جاتا۔ قامت زیبا لطیف، درست اور چست تھی۔ ابن ابی ہالہ رضی اللہ عنہ سے مروی ہے ”لم یکن الغدیل المسخط“ بہت زیادہ دراز قدر نہ تھے یعنی قامت درازی معتدل تھی: ایک روایت میں ہے ”کان ربعتہ من

القوم“ قوم میں متوسط قامت والے تھے اور متوسط و اعتدال آپ ﷺ کی خصوصیت ہے۔ جب کسی قوم میں جلوہ گر ہوتے تو انہیں چھپا لیتے یعنی ان میں نمایاں دراز قد نظر آتے۔ حدیث شریف میں ہے ”لم یكون الغدیل البائن بحق مقرط“ طول میں سب سے الگ اور دراز قد نہ تھے اور ام المؤمنین عائشہ صدیقہ رضی اللہ عنہا سے مروی ہے کہ جب تنہا ہوتے تو متوسط قد نظر آتے اور جب لوگوں کے درمیان ہوتے تو سب سے بلند و بالا نظر آتے۔

جسد و جسم مبارک

جمہور اصحاب النبی ﷺ سے مروی ہے کہ آپ حضور ﷺ بڑے ہی خوبصورت جسم والے تھے۔ صاحب مواہب لدنیہ اور امام قسطلانی رحمۃ اللہ علیہ نے لکھا ہے کہ رب ذوالجلال نے آپ حضور ﷺ کے جسم مبارک کو اس انداز سے بنایا ہے کہ کسی انسان کی تخلیق جسمانی اس طرح ہرگز نہ ہوئی نہ آپ ﷺ کے ظہور سے پہلے اور نہ ہی ولادت شریفہ کے بعد، آپ حضور ﷺ کا جسم اطہر نہ دبلا تھا نہ بھاری بھر کم انتہائی متوازن اور موزوں تھا اور بیان کیا گیا کہ ظاہری عمر کے آخری حصہ میں جسم اطہر قدرے بھاری ہو گیا تھا لیکن حد توازن پر ہی رہا اور طبعاً تمام عمر نے جسم کی کیفیت شباب کے انداز پر ہی موزوں اور متناسب رہی۔ ابن ابی ہالہ رضی اللہ عنہ سے مروی ہے بدن کا جو حصہ کپڑوں سے باہر رہتا انتہائی روشن و چمکدار تھا اور جو مستور تھا اس کی نورانیت روشنی و چمک کہیں بڑھ کر تھی گویا چاند کی طرح منور و تاباں تھا۔ چاند سے تشبیہ صرف بیان کے اظہار کے لیے ہے ورنہ چاند کی جمال محبوب ﷺ کے سامنے کیا حیثیت ہے جو ایک اشارے کی تاب نہیں رکھتا۔ علماء کا اس پر اتفاق ہے کہ سورج اور ہوا جسم اطہر کے رنگ کو متغیر نہیں کر سکتی۔ نبی علیہ السلام کے اسماء گرامی میں سے ایک نام ”نور“ ہے اور آپ ﷺ نے فرمایا ہے ”خلقت من نور اللہ“ میں اللہ کے نور سے خلق ہوا۔ نور کا سایہ نہیں ہوتا اور آپ ﷺ کا نور، نور الہیہ کا مظہر ہے اور تمام انوار کا آپ ﷺ ہی کے نور سے ظہور ہوا ہے لہذا کوئی آپ ﷺ کی طرح نہیں بلکہ اصل وجود آپ ﷺ ہیں اور باقی سب موجودات فرع ہیں حقیقت انوار محمدیہ ﷺ کا

بی ظہور ہے۔ چراغ کی روشنی ہو یا چاند اور سورج کی آپ ﷺ کا سایہ نہ پڑتا اور یہ آپ ﷺ کی شان لطافت اسم الہیہ ”اللطیف“ کی مظہر اتم ہے۔ مولانا جامی رحمۃ اللہ علیہ نے کیا خوب فرمایا ہے۔

ای ودقیقہ دان عالم خود بے سایہ و سائبان عالم

لطافت کی ایک شان یہ بھی تھی کہ جسم اطہر پر کبھی مکھی نہ بیٹھی بلکہ ملبوسات پر نہ بیٹھتی۔ مکھی

کثافت ہے اور تمام انبیاء علیہم السلام کثافتوں سے پاک لطافتوں کے پیکر ہیں اور آپ حضور ﷺ تو

امام الانبیاء ہیں۔ جسمانی لطافت کی ایک شان یہ بھی تھی کہ آپ ﷺ جن راہوں سے گزرتے وہ

راہیں، جگہیں، ماحول سب مہک جاتا۔ حضرت اسحق بن راہویہ رضی اللہ عنہ سے مروی ہے کہ آپ حضور

ﷺ کے جسم مبارک سے ایسی خوشبو آتی تھی جو دوسری تمام خوشبوؤں سے مختلف ہوتی تھی یعنی خاص

مخصوص خوشبو ہوتی اور تمام خوشبوؤں سے بڑھ کر ہوتی۔ جابر بن سمرہ رضی اللہ عنہ سے مروی ہے کہ آپ

ﷺ جب کہیں تشریف لے جاتے تو جسم پاک کی خوشبو راستہ میں پھیل جاتی اور ہم جان لیتے کہ آپ

حضور ﷺ یہاں سے گزرے ہیں اور ہم حضور ﷺ کی مہک پر آپ ﷺ تک پہنچ جاتے اور

ایک روایت میں ہے یہ خوشبو مشک اور اذخر سے بڑھ کر ہوتی۔ ابن ماجہ میں مروی ہے کہ آپ

حضور ﷺ جب عشاء کی نماز کے لیے مسجد میں جلوہ گر ہوتے تو آپ ﷺ کی خوشبو سے ساری مسجد

مہک جاتی۔ حضرت انس بن مالک رضی اللہ عنہ سے مروی ہے کہ جو کوئی حاضری کا خواہشمند آپ ﷺ کو

دولت سرا میں نہ پاتا تو وہ راہوں میں اس خوشبو کو سونگھ کر جو گزرگا ہوں کو مہکا رہی ہوتی تھی آپ

ﷺ تک پہنچ جاتے سیدی احمد رضا فاضل بریلوی رحمۃ اللہ علیہ نے کیا خوب کہا ہے۔

ان کی مہک نے دل کے غنچے کھلا دیے ہیں

جس راہ چل دیے ہیں کوچے بسا دیے ہیں

حضرت عطار رضی اللہ عنہ کا شعر ہے۔

بطیب رسول اللہ لطاب نسیم

فما المسک و الکافور المندل الرطب

آپ حضور صلی اللہ علیہ وسلم کی خوشبو سے مدینہ منورہ کی فضا میں مہک رہی ہیں کستوری اور کافور کی کیا حیثیت ہے ان سے بڑھ کر خوشبو مدینہ کی کھجوروں میں ہے اور یہ ذوق و محبت کا حقیقی اظہار ہے۔

رنگت مبارکہ

ابوطالب رضی اللہ عنہ نے آپ صلی اللہ علیہ وسلم کی مدحت میں کہا ہے

ابیض یستسقی الغمام بوجهه شمال الیتامی عصمتہ للا رامل

روئے تابان کی سفیدی ایسی ہے کہ بادل اس سے سیرابی حاصل کرتے ہیں پیاسوں کو سیراب کر دینے والا ہے۔ آپ صلی اللہ علیہ وسلم یتیموں کے پرورش کرنے والے اور بیواؤں کی ناموس کے محافظ ہیں۔ آپ صلی اللہ علیہ وسلم کا رنگ سفید تھا یوں معلوم ہوتا تھا کہ جسم اطہر چاندی سے ڈھلا ہے۔ حضرت براء بن عاذب رضی اللہ عنہ سے مروی ہے کہ رنگت مبارکہ کھلی ہوئی تھی نہ تو گندم گوتھے اور نہ ہی سیاہی مائل، ملاحظت والے اور پرکشش تھے۔ حضرت انس رضی اللہ عنہ سے مروی ہے ”ازھر اللون“ یعنی سرخ و سفید تھا اور چمکدار یا روشن و تاباں تھا۔ حضرت علی کرم اللہ وجہہ الکریم سے مروی ہے ”ابیض مشرب بحمرہ“ آپ حضور صلی اللہ علیہ وسلم سرخ و سفید تھے۔ ابن ابی ہالہ رضی اللہ عنہ اور کثیر صحابہ کرام رضوان اللہ علیہم اجمعین سے مروی ہے کہ رنگت سفید یا مائل بہ سفیدی تھی اور ایک روایت میں ہے کہ آپ صلی اللہ علیہ وسلم کی رنگت بہت سفید تھی ایک اور روایت میں ہے ”ابیض مشرف“ سفیدی مائل بہ سرخی یا سرخی مائل بہ سفیدی اور چمک والی رنگت بھی کہا گیا ہے۔ حق یہ ہے کہ پروانوں کا اظہار مشاہدہ ہے وگرنہ آپ صلی اللہ علیہ وسلم کی رنگت اپنے جمال کے اعتبار سے بے مثل ہے اور اس کا حقیقی بیان ممکن نہیں۔

سر مبارک

حضور اکرم صلی اللہ علیہ وسلم کے اعضاء و جوارح کے بارے میں متفقہ امر یہ ہے کہ اعتدال کی رعایت پیش نظر رہے اور اعتدال کا حسن آپ صلی اللہ علیہ وسلم کی خوبی و خصوصیت ہے۔ سر مبارک اعتدال کے ساتھ بڑا

تھا۔ خصائص میں امام سیوطی رحمہ اللہ نے اور مواہب میں امام قسطلانی رحمہ اللہ نے ایسا ہی کہا ہے۔ حضرت ابن ابی ہالہ رضی اللہ عنہ جو آپ حضور صلی اللہ علیہ وسلم کے ربیب تھے (آپ صلی اللہ علیہ وسلم کی زوجہ سیدہ خدیجہ الکبریٰ رضی اللہ عنہا کے پہلے شوہر ابو ہالہ کے بیٹے تھے) اور حضور صلی اللہ علیہ وسلم کے زیر سایہ پلے اور بڑھے تھے وہ شامیل کے ذکر میں صحابہ رضوان اللہ علیہم اجمعین میں امتیازی شان رکھتے ہیں اصحاب النبی صلی اللہ علیہ وسلم ان کو ”وَصَافِ النَّبِيِّ صَلَّى اللَّهُ عَلَيْهِ وَسَلَّمَ“ کے لقب سے یاد کرتے تھے۔ ان سے روایت کرنے والوں میں حسنین کریمین الطاہرین رضی اللہ عنہما بھی ہیں جو ان کے بھانجے بھی تھے ان سے مروی ہے ”عظیم الہامتہ“ سر مبارک عظیم و معظم تھا اور عظیم الراس کہتے ہیں (کی و کوتاہی کی نفی اور اعتدال کا اظہار ہے)۔

سر مبارک کے بال

ایک روایت میں ہے کہ موئے مبارک ”قطط“ یعنی گھونگریا لے تھے اور ایک روایت میں ”قطط“ اور ”جعد“ آیا ہے یعنی نرم، لمبے اور گھونگریا لے تھے۔ حدیث قتادہ رضی اللہ عنہ میں ہے ”رجل“ یعنی نرم اور دراز تھے اور خوب سیاہ چمکدار خوبصورت تھے۔ سر مبارک کے بالوں کی درازی کانوں کی نو تک تھی اور ترشوانے سے پہلے مابعد کی بیشی ہوتی رہتی لیکن حج و عمرہ کے مواقع پر حلق فرماتے تھے یعنی منڈواتے تھے اور حلق کو قصر پر تقدیم و فضیلت ہے جیسا کہ ارشاد باری ہے لَتَذْكُلَنَّ الْمَسْجِدَ الْحَرَامَ إِنَّ شَاءَ اللَّهُ آمِنِينَ مُحَلِّقِينَ رُءُوسَكُمْ وَمُقَصِّرِينَ (پ ۱۲۶ الفتح: آیت ۲۷) اور سورۃ البقرہ میں ارشاد ہے ”وَلَا تَخْلِقُوا رُءُوسَكُمْ حَتَّى يَبْلُغَ“ (پ ۱۲ البقرہ: آیت ۱۹۶) یہاں حلق ہی حکم ہے۔ حجۃ الوداع کے موقع پر جب منیٰ میں حضرت عمر بن عبد اللہ قرشی رضی اللہ عنہ جو حجام تھے حضور صلی اللہ علیہ وسلم کے بال مبارک کے حلق سے فارغ ہوئے تو آپ حضور صلی اللہ علیہ وسلم ان مبارک بالوں کو حاضرین میں تقسیم فرما دیا۔ آپ سرکار صلی اللہ علیہ وسلم سر مبارک میں تیل لگانے اور کثرت سے کنگھی فرماتے۔ بالوں کی بے جا طوالت اور پراگندہ حالت کو ناپسند فرماتے تھے۔ سر کے بالوں کو چھوڑنا سنت ہے اور بالوں میں چار لٹیں بنا لیتے آپ صلی اللہ علیہ وسلم ابتداً بالوں کو سَدَلُ فرماتے (بالوں کو اطراف پر چھوڑ دینا) پھر فَرَقُّ کرنے لگے اور آپ

صلی اللہ علیہ وسلم کو ایسا ہی حکم ہوا یعنی درمیان سرمانگ نکالتے تھے اور فرق کرنا صدل کرنے سے افضل ہے۔ سر اقدس اور ریش مبارکہ میں چند بال سفید تھے ان کی تعداد اٹھارہ تک گنی گئی ہے اور یہ ظاہر دور کے آخری زمانہ میں تھا کبھی بالوں کی چار لٹیں فرماتے اور دو کوکانوں پر ڈال لیتے اور کبھی اس کے بغیر بھی ایسا فرماتے جیسا کہ مواہب میں ہے۔ عمامہ باندھتے تھے اور حدیث میں ہے عمامہ مشرکوں اور مومنوں کے درمیان امتیاز کرتا ہے۔ مزید ارشاد نبوی صلی اللہ علیہ وسلم ہے کہ یہ فرق ٹوپی پر عمامہ باندھنا ہے یعنی ہم ٹوپی پر عمامہ باندھتے ہیں جبکہ مشرک ٹوپی کے بغیر باندھتے ہیں۔ آپ صلی اللہ علیہ وسلم ٹوپی بھی پہنتے تھے اور یہ عمامہ کے نیچے ہوتی تھی جو بلند نہ ہوتی بلکہ سر سے ملی ہوئی ہوتی یہ ٹوپی سفید تھی۔ عمامہ شریف معمولات سات گز سے کم نہ ہوتا اور چودہ گز سے زیادہ نہ ہوتا شرعی گز دو بالشت کے برابر ہے۔ عمامہ باندھتے وقت عمامہ کے ایک سرے (طرف) کو دونوں مونڈھوں کے درمیان (لٹکاتے) فرماتے اسے شملہ ہی کہتے ہیں سنت یہی ہے، یہ عمامہ سر پر متوازن ہوتا بالعموم عمامہ سفید ہوتا اور حضور صلی اللہ علیہ وسلم کو سفیدی پسند تھی بعض مواقع پر جیسے فتح مکہ عمامہ شریف سیاہ تھا عمامہ باندھنے میں گولائی اور بیچ کیساتھ دونوں مروی ہیں۔ ایک عمامہ کا نام ”سحاب“ مروی ہے۔ اعلیٰ حضرت نے کیا خوب کہا ہے۔

تاج والے دیکھ کر تیرا عمامہ نور کا سر جھکاتے ہیں الہی بول بالا نور کا

چہرہ مبارکہ

آپ صلی اللہ علیہ وسلم لوگوں میں سب سے زیادہ خوب رو تھے۔ آپ صلی اللہ علیہ وسلم کا چہرہ آفتاب و ماہتاب کی طرح روشن و تاباں اور خوب سفید تھا۔ ہند ابن ابی ہالہ رضی اللہ عنہ سے مروی ہے ”یتلا لاء وجہہ تلالوا القمر لیلة البدر“ روئے انور چودھویں شب کے چاند کی مانند روشن تھا۔ امام بیہقی رحمۃ اللہ علیہ نے کعب بن مالک رضی اللہ عنہ سے روایت کیا ہے ”کالقمر لیلة البدر لم اقبلہ ولا بعده مغلہ“ چہرہ انور ماہ کامل کی طرح تھا جس کی مانند نہ پہلے دیکھا گیا نہ بعد میں۔ جابر بن سمرہ رضی اللہ عنہ سے مروی ہے کہ انہوں نے آپ حضور صلی اللہ علیہ وسلم کی چاندنی راتوں میں زیارت کی اور اس وقت آپ صلی اللہ علیہ وسلم

سرخ حلقہ پہنے ہوئے تھے میں کبھی چہرہ انور کو دیکھتا اور کبھی چاند کی چاندنی، کو بخدا مجھے آپ صلی اللہ علیہ وسلم چاند سے زیادہ حسین نظر آئے۔ حضرت ابو ہریرہ رضی اللہ عنہ سے مروی ہے کہ انہوں نے آپ سرکار صلی اللہ علیہ وسلم سے بڑھ کر بہتر حسین کسی شے کو نہ دیکھا۔ صحیح بخاری میں حضرت کعب بن مالک رضی اللہ عنہ سے مروی ہے ”اذا اسراستنار وجهه كانه قطعته من القمر“ جب مسرور ہوتے (ماتھے پر شکن پڑتی) تو چہرہ انور چاند کے ٹکڑے کی طرح چمکتا۔

چہرہ انور گولائی کی طرف مائل تھا پوچھا گیا کیا آپ سرکار صلی اللہ علیہ وسلم کا چہرہ تلوار کی طرح دمکتا تھا تو براء بن عازب رضی اللہ عنہ نے کہا کہ نہیں بلکہ آپ صلی اللہ علیہ وسلم کا چہرہ چاند کی طرح روشن و حسین تھا۔ حضرت صدیق اکبر رضی اللہ عنہ سے مروی ہے کہ چہرہ انور چاند کے دائرہ قمر کی طرح تھا لیکن یہ واضح رہے کہ چہرہ انور نہ تو مکشوم تھا اور نہ ہی مطہم یعنی کسی حد تک مستدیر تھا۔ مکشوم دائرہ کی طرح گول چہرے کو کہتے ہیں اور مطہم گوشت سے بھرے چہرے کو کہتے ہیں۔ چہرہ انور کو ماہ کامل، پارہ قمر اور دائرہ قمر سے تشبیہ مذکور ہے۔ پہلی بات تو یہ ہے کہ جمال پاک صلی اللہ علیہ وسلم سے سیراب ہونیوالوں کا اظہار محبت اور مشاہدہ یہی ہے جبکہ اس کائنات میں نہ کوئی شے آپ صلی اللہ علیہ وسلم کی مثل ہے اور نہ ہی آپ صلی اللہ علیہ وسلم کے متشابہ یہ تشبیہات عظمت جمال کی طرف راہ نما اور اس کے مظاہر کی طرف مشیر ہیں۔ دوسری بات یہ ہے کہ محسوسات و مدرکات مرکبات کی دنیا میں چاند سب سے زیادہ حسین و جمیل ہے اگرچہ آفتاب کی چمک دمک بہت زیادہ ہے لیکن ماہتاب میں جو فرحت، سرور، لطف، برودت اور کیف ہے وہ آفتاب میں کہاں تو چاند سے کلی و جزوی تشبیہات جمال جہاں آرا کی طرف گویا نظاراتی تفہیم اور تسکین ذوق و محبت کا بیان ہے وگرنہ کہاں جمال روئے محبوب صلی اللہ علیہ وسلم اور کہاں جمال ماہتاب کسی نے کیا خوب کہا ہے۔

میں وہ شاعر نہیں جو چاند کہہ دوں ان کے چہرے کو

میں ان کے ہر نقش پا پہ چاند کو قربان کرتا ہوں

آسمان جو کبھی ان کے تلووں کا نظارہ کرتا

ہر روز تصدق میں ایک چاند اتارا کرتا

مزید یہ ہے کہ حدیث میں ہے یہ روایت حضرت ابو ہریرہ رضی اللہ عنہ ”کان الشمس تجری فی وجہہ“ کہ ایسا محسوس ہوتا تھا کہ روئے مبارک میں آفتاب و ماہتاب ضوفشاں ہیں یا تیر رہے ہیں اور حدیث میں ہے کہ آپ حضور صلی اللہ علیہ وسلم جب دولت سرا سے باہر تشریف لاتے تو یوں محسوس ہوتا تھا گویا کہ سورج طلوع ہو گیا ہے۔

دن کو اسی سے روشنی شب کو اسی سے چاندنی
سچ تو یہ ہے کہ روئے یار شمس بھی ہے قمر بھی ہے

تیسری بات یہ ہے دائرہ قمر سے گولائی کی تشبیہ ان انوار و جمال حسن کا ظرف و مظہر ہے جو روئے پاک کا حالہ و احاطہ کیے ہوئے تھے جس سے چہرہ انور کی ضیا و روشنی چمک دمک اور نورانیت کے کمال کا اظہار و بیان بھی ہے۔ صلی اللہ علیہ وسلم قدر حسن و جمالہ یہ چہرہ مبارک انوار صدق و صفا کا مظہر تھا۔ حضرت عبداللہ بن سلام رضی اللہ عنہ نے جب پہلی بار شرف زیارت پایا تو بے ساختہ پکار اٹھے لیس بوجہ کذاب ایسا چہرہ کسی جھوٹے کا ہو ہی نہیں سکتا چہرہ انور کی صفائی ہی صداقت و رسالت کی گواہی ہے۔

جبین انور

آپ صلی اللہ علیہ وسلم کی پیشانی کشادہ تھی روشن تھی اور پر نور تھی حسان رضی اللہ عنہ نے کیا خوب کہا ہے
”الصبح بداء من طلعتہ“

صبح کا سویرا آپ صلی اللہ علیہ وسلم کی پیشانی کی زیارت کے ساتھ طلوع ہوتا ہے۔ حضرت مولا علی کرم اللہ وجہہ الکریم سے مروی ہے ”واضح الجبین“ پیشانی کشادہ تھی اور واضح کے ایک معنی روشن کے بھی ہیں کہ پیشانی مبارک روشن اور ضوفشاں تھی۔ احادیث مبارکہ میں ”واسع الجبین“ ”صلت الجبین“ اور ”واسع الجبہۃ“ بھی آیا ہے سب کے معنی فراخ پیشانی کے ہیں۔ جب ماتھے پر کبھی شکنیں پڑتیں تو چاند کا ٹکڑا معلوم ہوتیں یا چاند کی طرح ضوفشاں ہوتیں۔ سجود کی کثرت کا اثر

پیشانی پر نمایاں تھا۔

یہاں بھی داغ سجدہ طیبہ ہے تمغہ نور کا

اے سر کیا تیرے ہی ماتھے ہے ٹکا نور کا

ارشاد باری تعالیٰ ہے سَمَاءٌ فِي وَجْهِهِ مِنْ أَثَرِ السُّجُودِ مَطْلَعُ فَجْرِ مِثْلَةِ اِبْرِيَاہ

گویاں بروز حشر آپ ﷺ قَائِدِ الْغَزَا الْمُحَجِّلِينَ ہوں گے یعنی روشن اور کشادہ پیشانیوں والوں کے قائد، سردار ہوں گے۔ جبین اظہر پر نور انیت خوب صوفشاں تھی چمکدار تھی۔

اَبْرُو مُبَارَكَہ (خَوَاجِبُ)

حدیث حضرت علی مرتضیٰ رضی اللہ عنہ میں ہے ”مَقْرُونِ الْحَاحِبِينَ“ ابرو باہم ملے ہوئے

تھے ابن ابی حَالہ رضی اللہ عنہ سے مروی ہے ”اَنْجَالِی حَبِیْن“ ابرو باریک تھے یا گھنے بال تھے یا لمبے تھے گویا لمبی کمان تھے سرکارِ گولڑوی رحمۃ اللہ علیہ نے کیا خوب فرمایا ہے بع

دوا برو قوس مثال دس

اور روایت میں یہ بھی آیا ہے کہ باہم ملے نہ تھے درمیان میں ایک رگ تھی جو خاص تھی اور وہ

وقت غضب ابھرتی تھی یعنی ابروؤں کا اتصال زیادہ نہ تھا اور حدیث میں ”دَقِیقُ الْحَاحِبِينَ“ یعنی باریک تھے گویا دو قلوں کی یکجائی تھی۔

گوشہائے مبارکہ

گوشہائے مبارکہ انتہائی خوبصورت اور متوازن تھے اور قدرت کی صنائی کا مظہر تھے آپ

ﷺ جیسا قریب سے سنتے ویسے ہی دور سے بھی سنتے تھے یہ حضرات انبیاء علیہم السلام کی خصوصی شان

ہے۔ حضرت سلیمان علیہ السلام نے وادی نمل کی چیونٹی کی آواز سنی اور اس پر تبسم فرمایا حالانکہ کوئی آلہ ابھی

تک منصہ شہود پر نہیں آیا جو چیونٹی کی آواز سنا سکے اس واقعہ میں خصائص انبیاء علیہم السلام کا عظیم تذکرہ

ہے۔ جب حضرت سلیمان علیہ السلام کے کانوں سے سننے کا یہ عالم تھا تو حبیب کبریا صلی اللہ علیہ وسلم کی شان سماعت کا کیا عالم ہوگا۔ جامع ترمذی میں ہے کہ میں وہ سب کچھ دیکھ رہا ہوں جو تم نہیں دیکھتے اور میں وہ کچھ سن رہا ہوں جو تم نہیں سنتے اور آسمان خاص قسم کی آواز ”اطیط“ نکالتا ہے (اطیط اونٹ کے درد سے کراہنے کی آواز کو کہتے ہیں)۔ قرآن حکیم میں ہے ”إِنَّهُ هُوَ السَّمِيعُ الْبَصِيرُ“ بے شک وہ سنا دیکھتا ہے کی ضمیر حضور اکرم صلی اللہ علیہ وسلم کی طرف رائج ہے کہ سابق کلام میں ارشاد ہے ”لِنُؤَيِّدَ مِنْ آيَاتِنَا“ (پ ۱۵: بنی اسرائیل؛ آیت ۱) تو اللہ کریم نے حضور صلی اللہ علیہ وسلم کو اسم ”السمیع“ سے یاد فرمایا ہے جبکہ ”سمیع“ اسم الہی بھی ہے۔ حضور صلی اللہ علیہ وسلم اسماء ذات کا مظہر اتم ہیں اور ”السمیع“ سے آپ صلی اللہ علیہ وسلم کے گوشہائے مبارکہ اور ان کی شان سماعت کے عظیم و کمال ہونے کا اظہار ہے۔

چشمانِ کریم

مواہب لدنیہ میں مروی ہے کہ اللہ کریم نے حضرت عیسیٰ علیہ السلام کو وحی فرمائی اور اس میں شامل محبوب کریم صلی اللہ علیہ وسلم کا ذکر کیا اس میں ہے ان کی آنکھیں بڑی اور سرگیں ہیں پلکیں گھنی اور لمبی ہیں۔ حضرت مولا علی کرم اللہ وجہہ الکریم سے مروی ہے ”عظیم العینین“ چشمان مبارک بڑی اور بھنویں دراز تھیں یہاں بڑی سے مراد توسط و اعتدال کیساتھ بڑی ہوتا ہے۔ آنکھوں کی پتلیاں خوب سیاہ تھیں اور خانہ چشم سفیدی میں سرخی لیے ہوئے تھا۔ پلکیں دراز تھیں اور مواہب میں ہے ”اکحل العینین“ چشمان کرم سرگیں تھی یعنی قدرتی طور پر بغیر سرمہ لگائے سرگیں تھیں اور حدیث میں ”أَدْعَجُ الْعَيْنَيْنِ“ بھی آیا ہے۔ جس کے معنی گہری سیاہ (سرگیں) آنکھیں تھیں۔ ایک اور حدیث میں ”اشکل العینین“ جبکہ ایک روایت میں ”اشهل العینین“ بھی آیا ہے ”اشکل“ سے مراد سفیدی میں سرخی ہے اور ”اشهل“ کے معنی سیاہی میں سرخی کے ہیں۔ واضح مفہوم یہ ہے کہ چشمان کرم زرگی اور کٹیلی تھیں اور دیکھنے والوں کو موہ لیتی تھیں۔ امیر خسرو رحمۃ اللہ علیہ نے خوب کہا ہے برع

آن نرگس شہلائے تو آوردہ رسم کافری

اور حضرت مہر علی گولڑوی رحمۃ اللہ علیہ نے کہا: بع

مخمور اکھیں، ہن مدھ بھریاں

آپ صلی اللہ علیہ وسلم گوشہ چشم سے ملاحظہ فرماتے اور جب کسی کی طرف توجہ فرماتے تو مکمل طور پر گھوم جاتے تھے۔ نیچی نظریں معمول تھا اور یہ حیا اور وقار کی روش تھی۔ امام بخاری رحمۃ اللہ علیہ نے روایت کیا ہے جیسا رات میں دیکھتے ویسا ہی دن میں ملاحظہ فرماتے اور یونہی آگے اور پس پشت ملاحظہ فرماتے اور مروی ہے کہ دونوں کندھوں کے درمیان نقطہ کی صورت دو آنکھیں تھیں۔ ارشاد عالی جناب صلی اللہ علیہ وسلم ہے کہ مجھ پر تمہارا رکوع و سجود چھپا ہوا نہیں اور یہ بھی مروی ہے جو میں دیکھتا ہوں تم نہیں دیکھتے۔ قاضی عیاض رحمۃ اللہ علیہ نے شفاء میں لکھا ہے کہ حضور صلی اللہ علیہ وسلم ثریا میں گیارہ ستارے ملاحظہ فرماتے تھے۔ آپ صلی اللہ علیہ وسلم آنکھوں میں سرمہ لگاتے اور حضرت عبداللہ بن عباس رحمۃ اللہ علیہ سے مروی ہے کہ آپ صلی اللہ علیہ وسلم نے فرمایا اشد سرمہ لگایا کرو یہ آنکھوں کی روشنی زیادہ کرتا ہے اور پلکیں بڑھاتا ہے جب بھی سرمہ لگاتے طاق سلائیاں لگاتے۔ حقیقت تو یہ ہے کہ آپ صلی اللہ علیہ وسلم کی بصارت کی کنہہ تک ہماری رسائی نہیں حق تو یہ ہے کہ جن آنکھوں نے رویت باری تعالیٰ کا فضل و شرف پایا ہے ان کے حضور دیگر موجودات کی رویت کی کیا حیثیت ہے۔ آپ صلی اللہ علیہ وسلم کے لطائف حواس میں محسوسات، مکمل ادراک اور احاطہ آپ صلی اللہ علیہ وسلم کی خصوصیات سے ہے اور یہ آپ صلی اللہ علیہ وسلم پر عطاء الہی ہے کہ کائنات کو ہتھیلی پر رائی کے دانہ کی طرح ملاحظہ فرماتے ہیں ارشاد باری تعالیٰ ہے لَقَدْ رَأَىٰ مِنْ آيَاتِ رَبِّهِ الْكُبْرَىٰ (پ ۲۷: النجم: آیت ۱۸) بلاشبہ آپ صلی اللہ علیہ وسلم نے اپنے پروردگار کی بڑی بڑی نشانیاں دیکھیں اور آنکھوں نے جو دیکھا دل نے اس کی تصدیق کی ارشاد حضور صلی اللہ علیہ وسلم ہے ”رأيت ربی“ میں نے اپنے پروردگار کو دیکھا اور اس ارشاد کے مقابل منفی مرویات کا رفع ہو جانا، اور امام احمد رضی اللہ عنہ نے حدیث ابن عباس رضی اللہ عنہ پر صادر کرتے ہوئے فرمایا راہ راہ انہوں نے دیکھا انہوں نے دیکھا مسلسل فرماتے رہے یہاں تک سانس منقطع ہو گئی۔ آنکھوں نے دیکھا دل نے تصدیق کی، اختلاف سلف رویت چشم میں ہے رویت دل میں نہیں اور یہ بھی منقول ہے کہ اللہ اس بات پر قادر ہے یہ کہ دل کو رویت بھی عطا فرمادے اور یہ بھی کہ دل

میں بھی دو آنکھیں تھیں تو چشمان سر ہو یا چشمان دل رویت باری جب ممکن ہے تو اس بحث کی ضرورت ہی کیا ہے کہ ایسا ہوا یا نہیں ہوا جبکہ واقعہ معراج کا مقصود ہی مشاہدہ آیات ربانیہ تھا ارشاد باری تعالیٰ ہے **هُوَ السَّمِيعُ الْبَصِيرُ** (پ ۱۵، بنی اسرائیل: آیت ۱) جب پروردگار انہیں البصیر سے یاد فرماتا ہے تو پھر بحث کیسی۔

بنی مبارک (ناک مبارک)

مواہب میں حدیث حضرت عیسیٰ علیہ السلام میں ہے ”آپ ﷺ کی ناک ابھری ہوئی ہے“ شامل ترمذی میں ہے ”اقتی العرنین له نور یعلوہ یحسبہ من لم یتا ماہ اشم“ ناک مبارک بلندی مائل انتہائی خوبصورت تھا جس سے نور چمکتا تھا جو غور سے نہ دیکھتا تو گمان کرتا کہ ناک مبارک بلند ہے حالانکہ یہ حسن اور نورانیت کی وجہ سے ابھری (درمیان سے) معلوم ہوتی تھی جبکہ حقیقت میں متوازن، ہموار اور معتدل بلند تھی۔

رخسار مبارک

مواہب میں مروی ہے کہ رخسار مبارک تو وسط و اعتدال کے ساتھ متوازن لمبے تھے اور شامل ترمذی میں ہے ”سہل الخدین“ رخسار مبارک نرم اور ہموار تھے۔ ایک روایت میں ہے رخسار بھرے ہوئے تھے (نہ تو زیادہ پر گوشت تھے اور نہ ہی پچکے ہوئے) اور صفائی تابانی کا یہ عالم تھا کہ یوں معلوم ہوتا کہ سورج ان میں تیر رہا ہے۔

لحیہ مبارک (داڑھی شریف)

شامل میں ہے ”کُتُّ اللّحِیۃ“ داڑھی شریف گھنی تھی۔ خصائص اور مواہب میں ہے کہ ریش مبارک بہت خوبصورت بھرپور اور گھنی تھی۔ آپ حضور ﷺ داڑھی بڑھاتے اور مونچھیں

کترواتے تھے اور یہی ارشاد ہے ”واحفوا اللّٰحی اور قسوا لشوارب“ داڑھی بڑھاؤ اور مونچھیں پست کرو اور جب حجامت کی ضرورت ہوتی تو لمبائی اور عرض میں کم کر دیتے لیکن طبعاً چار انگل سے کم نہ ہوتی جیسا کہ صحیح بخاری میں حدیث حضرت ابن عمر رضی اللہ عنہ میں ان کا عمل مذکور ہے اور وہ حد درجہ سنت کے پابند تھے۔ ریش مبارک میں کنگھی فرماتے بوقت وضو خلال فرماتے اور تیل بھی لگاتے آئینہ ملاحظہ فرماتے۔ مواہب میں ہے کہ ریش مبارک خوب گھنی تھی جس سے سینہ مبارک بھر جاتا تھا دوران گفتگو جب توقف فرماتے تو دائیں ہاتھ سے ریش مبارک کو پکڑ لیتے اور غور و فکر اور پریشانی کے وقت پر بھی ایسا فرماتے تھے۔ داڑھی مبارک میں ٹھوڑی کے قریب چند بال سفید تھے۔ حضور اکرم صلی اللہ علیہ وسلم زرد رنگ کی خوشبو لگاتے تو سفیدی رنگ پکڑ لیتی اور یوں معلوم ہوتا جیسے نور کے خوشہ میں سونے کے تار ہیں اور حدیث ابن عمر رضی اللہ عنہ میں ہے کہ زعفران اور درس کے ساتھ رنگا کرتے تھے۔ رہا سیاہ خضاب کا مسئلہ تو حضور صلی اللہ علیہ وسلم پر ایسا بڑھا پا آیا ہی نہیں کہ اس کی حاجت ہوتی۔

دہن مبارک (دہن، دانت، زبان، کلام، لعاب، صوت شہم)

شائل ترمذی ابن ہالہ رضی اللہ عنہ سے مروی ہے ”صلیع الفقہ“ دہن مبارک کشادہ تھا۔ خصائص میں ہے دہن مبارک اعتدال کیساتھ فراخ اور کشادہ تھا۔ صحیح مسلم میں بھی حضرت جابر رضی اللہ عنہ سے بھی یہی مروی ہے۔ ہونٹ مبارک (لب) شگفتہ، پتلے خوبصورت اور متوازن کشادہ تھے۔ خصائص میں ہے دندان مبارک خوب سفید اور چمکدار تھے سامنے کے دانتوں میں فراخی تھی شائل میں ہے ”مَفْلَجُ الْأَسْدَانِ“ آپ صلی اللہ علیہ وسلم کے دندان مبارک کشادہ تھے۔ حضرت علی کرم اللہ وجہہ الکریم سے مروی ہے ”اشف مقلح الثنایا“ سامنے کے دانت روشن و تاباں تھے اور ان میں فصل بھی تھا یعنی سامنے کے دونوں دانتوں کے درمیان قدرے کشادگی تھی۔ دانت موتیوں سے بڑھ کر سفید تھے یا آؤ لے کی طرح بڑھ کر سفید، چمکدار اور لطیف تھے۔ حضرت ابن عباس رضی اللہ عنہ سے مروی ہے کہ دانتوں کی کشادگی سے بوقت کلام نور جھڑتا تھا یا نکلتا دکھائی دیتا تھا۔ غزوہ احد میں لب زیریں کے

ساتھ سامنے کے نچلے دانت شہید ہوئے۔

لسان کے معنی بولی کے ہیں اور زبان کو بھی لسان کہتے ہیں کہ اس سے کلام (گفتگو) کا ظہور ہوتا ہے۔ آپ ﷺ فصیح اللسان تھے۔ ارشاد جمال ﷺ قدر ہے ”انا افصح العرب“ میں اہل عرب میں سب سے زیادہ فصیح ہوں۔ جامع ترمذی میں اُم المومنین سیدہ عائشہ صدیقہ رضی اللہ عنہا سے مروی ہے ”کان، یتکلم بکلام بینہ فصل یحفظہ من جلس الیہ حضور نہایت واضح اور مفصل گفتگو فرماتے جس میں فصل ہوتا (وقفہ) کہ پاس بیٹھنے والے اسے محفوظ کر لیتے، ترمذی میں حضرت انس رضی اللہ عنہ سے مروی ہے حضور ایک بات کو تین مرتبہ دہراتے تاکہ خوب سمجھ آ جائے آپ ﷺ جب گفتگو فرماتے تو یوں معلوم ہوتا کہ سلک مروارید کی لڑی سے موتی جھڑ رہے ہیں بلا ضرورت کلام نہ فرماتے اور جب بھی بولتے مسکرا کر اور صدفِ نطق سے علم و حکمت کے گوہر برستے، بری بات سے پرہیز فرماتے اور کہنی ضروری ہوتی تو کناہے میں بات سمجھا دیتے۔ جلدی جلدی گفتگو نہ فرماتے، آپ ﷺ کی مثل شیریں بیان اور فصیح پیدا ہی نہ ہوا نہ ہوگا۔ آپ ﷺ نے فرمایا میری پرورش قبیلہ بنی سعد میں ہوئی ہے جو پورے عرب میں سب سے زیادہ فصیح تھے۔ آپ ﷺ سے اس عظمت فصاحت کے بارے میں عرض کیا گیا تو ارشاد فرمایا میں نے اس لغت اسماعیل علیہ السلام کو جو مٹ چکی تھی یاد کر لیا اور مزید ارشاد ہے ”اد بنی ربی فاحسن تادیبی“ میرے پروردگار نے مجھے آداب سکھائے تو ہر آداب کو بہت ہی کمال اچھا کر دیا نیز ارشاد ہے ”اعطیت جوامع الکلم“ مجھے چھ باتوں میں دیگر انبیاء علیہ السلام پر فضیلت عطا کی گئی جس میں سے ایک یہ ہے کہ مجھے جامع کلمات عطا کیے گئے یعنی بات انتہائی مختصر مگر کثیر معانی کی حامل و جامع سیدی اعلیٰ حضرت احمد رضا نے کیا خوب فرمایا ہے۔

تیرے آگے یوں ہیں دبے لچے فصحاء عرب کے بڑے بڑے
کوئی جانے منہ میں زباں نہیں، بلکہ جسم میں جاں نہیں
میں نثار تیرے کلام پر ملی یوں تو کس کو زبان نہیں
وہ سخن ہے جس میں سخن نہ ہو وہ بیاں ہے جس کا بیاں نہیں

ارشاد باری ہے وَقِيلَہ (پ ۲۵: الزخروف) اور اے محبوب تیرے بولنے کی قسم یہ مرتبہ حضرات انبیاء علیہم السلام میں صرف اور صرف آپ ﷺ ہی کا ہے کہ رب ذوالجلال آپ ﷺ کے کلام پاک کی قسم یاد فرماتا ہے اور کلام الہی جس کی عظمت فصاحت و حقانیت قیامت تک منکروں کے لیے چیلنج ہے ”فَاتُوا بِسُورَةٍ مِّثْلِهِ“ (آیت ۲۳: البقرہ ۲) اور جس کی مثال لانے سے وہ قاصرو عاجز ہیں اللہ کریم نے اسے قول ثقیل کو اپنے محبوب ﷺ کی زبان پر آسان کر دیا ارشاد ہے ”یسرناہ بلسانک“ اور مزید فرمایا وَمَا يَنْطِقُ عَنِ الْهَوَىٰ (پ ۲۷: سورة النجم: آیت ۳) اِنْ هُوَ اِلَّا وَحْيٌ يُوحٰی (پ ۲۷: سورة النجم: آیت ۴) ”وہ آپ ﷺ تو اپنی خواہش سے بولتے ہی نہیں مگر وہی جو ان کی طرف وحی کیا گیا ہے یعنی ان کی ہر بات وحی خدا ہے وحی متلو قرآن ہے اور وحی غیر متلو احادیث نبویہ ﷺ ہیں۔ علماء فرماتے ہیں کہ اس زبان کے کلام کی کیا عظمت ہے کہ جب خدا بولے تو اس زبان سے اور جب آپ ﷺ بولیں تو اس زبان سے، صوت مبارکہ یعنی آواز انتہائی خوبصورت، شیریں اور کانوں میں رس گھولنے والی، دلوں میں اتر جانے والی تھی۔ حضرت انس رضی اللہ عنہ سے مروی ہے کہ اللہ نے جتنے انبیاء بھیجے بھی خوب رو اور وجہ تھے اور ان کی آواز دلکش تھی۔ ایک حدیث میں ہے ”وَعَظَّمَ اللَّهُ ذَاتَ يَوْمٍ ذَرَفَتْ بِهٖ الْعُيُونُ وَجَلَّتْ مِنْهُ الْقُلُوبُ كَاَنَّهُمْ مَّوْعِظَةٌ مُّوَدِّعٌ“ آپ سرکار ﷺ نے ایک روز ہمیں وعظ (نصیحت) فرمایا جس میں ہماری آنکھیں بہہ نکلیں اور ہمارے دل لرز اٹھے گویا کہ یہ وعظ الوداع کہنے والے کا خطبہ تھا۔ یہ حدیث آپ ﷺ کے کلام کی اثریت کو خوب واضح کرتی ہے دوران خطبہ آپ ﷺ کا لہجہ پر زور ہو جاتا اور آواز بلند ہو جاتی گویا کسی خطرے سے ڈرا رہے ہیں یا لشکر کے حملہ سے کہ وہ ہوا ہی چاہتا ہے اور جب کوئی خوش خبری سنا تے تو ہمارے دل فرحت و خوشی سے سرور ہو جاتے۔ آپ ﷺ کی آواز دور و نزدیک ایک جیسی پہنچتی اور بخوبی صاف سنی اور سمجھی جاتی صوت مبارکہ کی یہ شان ہے کہ اللہ فرماتا ہے لَا تَرْفَعُوْا اَصْوَاتَكُمْ فَوْقَ صَوْتِ النَّبِيِّ (پ ۲۶: سورة الحجرات: آیت ۲) نبی کی آواز پر اپنی آوازوں کو بلند (اونچا) نہ کرو کہیں ایسا نہ ہو کہ تمہارے جملہ اعمال اکارت ہو جائیں اور تمہیں خبر بھی نہ

ہو اور ان لوگوں کی تعریف فرمائی اور کہا اِنَّ الَّذِيْنَ يَعْظُوْنَ اَصْوَاتَهُمْ عِنْدَ رَسُوْلِ اللّٰهِ اُولٰٓئِكَ الَّذِيْنَ اُمْتَحَنَ اللّٰهُ قُلُوْبُهُمْ لِيَتَّقُوْا (پ ۲۶: سورة الحجرات: آیت ۳)، بے شک وہ لوگ جو آپ سرکار صلی اللہ علیہ وسلم کے حضور آوازیں پست رکھتے ہیں اللہ نے ان لوگوں کے دلوں میں تقویٰ کو جانچ لیا ہے اور ان کے لیے بڑا اجر و ثواب ہے۔ آپ صلی اللہ علیہ وسلم کا ہنسنا اور رونا بغیر آواز کے ہوتا۔ ترمذی میں ہے تلاوت و قرأت قرآن میں کبھی آہستہ اور کبھی بلند آواز سے پڑھتے اور قرأت مبارکہ حرفاً حرفاً (جدا جدا) ہوتی اور مدّ اُمداً بھی آیا ہے یعنی حروف کو کھینچ کر پڑھتے۔ حضرت عبداللہ بن مفصل رضی اللہ عنہ کی حدیث میں آیا ہے ”فَقَرَاءَةٌ وَرَجْعٌ“ آپ صلی اللہ علیہ وسلم نے خوش آوازی سے پڑھا اور ایک حدیث میں ہے جو قرآن کو اچھی آواز میں نہ پڑھے وہ ہم میں سے نہیں ہے۔ آپ صلی اللہ علیہ وسلم سے بڑھ کر کوئی خوش آواز اور شیریں کلام مخارج سے کلام کرنے والا اور فصیح نہ ہوا، نہ ہوگا آپ سرکار صلی اللہ علیہ وسلم جملہ اوصاف میں بے مثل ہیں اور اپنی مثال آپ ہی ہیں صلی اللہ علیہ وسلم حُسْنُهُ وَجَمَالُهُ وَكَمَالُهُ“

جامع ترمذی میں حضرت عبداللہ بن حارث رضی اللہ عنہ سے مروی ہے ”ما رايت احدا اكثر تبسما من رسول الله صلی اللہ علیہ وسلم“ میں نے آپ سرکار صلی اللہ علیہ وسلم سے بڑھ کر زیادہ مسکرانے والا کوئی نہیں دیکھا اور جابر بن سمرہ رضی اللہ عنہ کی روایت ہے لَا يَضْحَكُ الا تبسما“ آپ حضور صلی اللہ علیہ وسلم کی ہنسی صرف مسکراہٹ تھی۔ حضرت جریر بن عبداللہ رضی اللہ عنہ سے مروی ہے کہ جب سے میں نے اسلام قبول کیا تو آپ صلی اللہ علیہ وسلم نے جب بھی مجھے دیکھا تو تبسم فرماتے ہوئے۔ صحیح بخاری میں حضرت ام المومنین سیدہ عائشہ صدیقہ رضی اللہ عنہا سے مروی ہے میں نے آپ صلی اللہ علیہ وسلم کو کبھی قہقہہ لگا کر ہنستے نہیں دیکھا کہ اس سے لہوات (کوا) نظر آئیں تبسم لبوں کو ملانے کا نام ہے اور سامنے کے دانتوں کی سفیدی ظاہر ہونے کا نام تبسم ہے۔ حدیث میں ”ضحک“ کے معنی تبسم ہی کے ہیں کیونکہ قہقہہ مکروہ ہے۔ امام بیہقی نے حضرت ابوہریرہ رضی اللہ عنہ سے روایت کیا ہے کہ آپ سرکار صلی اللہ علیہ وسلم جب تبسم فرماتے تو انوار تبسم سے درو دیوار روشن ہو جاتے اور دندان مبارکہ سے نور شعاع شمس کی طرح سے ظاہر ہوتا۔ حدیث ترمذی میں ہے کہ حضرت ام المومنین سیدہ عائشہ صدیقہ رضی اللہ عنہا بوقت شب کپڑا سی تھیں کہ سوئی گر گئی اور وہ مل

نہیں رہی تھی کہ آپ حضور ﷺ جلوہ افروز ہوئے تو مسکراہٹ کے انوار میں وہ گم شدہ سوئی مل گئی۔
سیدی اعلیٰ حضرت احمد رضا رحمۃ اللہ علیہ نے کیا خوب لکھا ہے۔

سوزن گم گشتہ ملتی ہے تبسم سے تیرے شام کو صبح بناتا ہے اجالا تیرا

لُعَابِ دِهْن

لعاب دہن مبارک کہ شہد سے بڑھ کر شیریں اور کستوری سے بڑھ کر خوشبودار اور پاکیزہ تھا
برکتوں کا منبع اور شفاء امراض تھا۔ حضرت انس بن مالک رضی اللہ عنہ کے گھر کے کنویں میں آپ ﷺ نے
کلی فرمائی تو اس کا پانی شیریں ہوا کہ مدینہ میں کوئی کنواں اس سے بڑھ کر شیریں نہ تھا اور یونہی ایک
کنویں سے ڈول نکالا گیا تو آپ ﷺ نے اس میں کلی فرمائی پھر اسی ڈول کا پانی کنویں میں ڈال دیا
گیا تو وہ خوشبو میں کستوری سے بڑھ گیا اور خوب شیریں ہو گیا۔ حضرت صدیق اکبر رضی اللہ عنہ کو غار ثور
میں سانپ نے کاٹا آپ ﷺ نے لعاب شریف لگایا تو شفا ہو گئی۔ حضرت قتادہ رضی اللہ عنہ کی آنکھ ایک
جنگ میں دائرہ چشم سے نکل کر رخسار پر لٹک گئی آپ ﷺ نے لعاب شریف لگایا آنکھ بحال اور پہلے
سے بڑھ کر اچھی ہو گئی۔ حضرت معاذ رضی اللہ عنہ کا مونڈھا (بازو) غزوہ بدر میں کٹ کر الگ ہو گیا حضور
ﷺ نے لعاب شریف لگا کر جوڑ دیا پہلے سے قوی ہو گیا۔ حضرت علی المرتضیٰ رضی اللہ عنہ غزوہ خیبر میں
آشوب چشم میں مبتلا تھے حضور ﷺ نے ان کی آنکھوں میں لعاب شریف لگایا کامل شفا ہو گئی۔ حسنین
کریمین رضی اللہ عنہما حضور ﷺ کے لعاب شریف سے بکثرت سیراب و فیض یاب ہوتے۔ غزوہ خندق
میں حضرت جابر رضی اللہ عنہ کی دعوت میں ہنڈیا اور آٹے میں لعاب دہن ڈالا اتنی برکت ہوئی کہ ایک ہزار
افراد نے پیٹ بھر کر کھایا مگر سالن روٹیوں میں کوئی کمی نہ ہوئی۔

مسواک کا استعمال ہمیشہ فرماتے بیہقی نے ام المومنین حضرت عائشہ صدیقہ رضی اللہ عنہا سے
روایت کیا ہے مجھ پر تین چیزیں فرض ہیں وتر، مسواک اور قیام اللیل و تہجد جبکہ امت کے لیے مسنون
ہیں۔ بخاری میں حضرت حذیفہ رضی اللہ عنہ سے مروی ہے ”اِذَا قَامَ لَيْتَهَجْدَ يَشْوِصُ فَاهَ بِالسَّوَاكِ“

جب تہجد کے لیے اٹھتے تو دہن مبارک کو مسواک سے پاکیزہ تر فرماتے مسواک کرنے میں مبالغہ فرماتے کہ اُع اُع کی آواز ظاہر ہوتی۔

گردن شریف

مواہب لدنیہ میں ہے گردن مبارک صراحی دار اور خوبصورتی میں چاندی کی طرح تھی۔ ”الحر فی صفا عا الفضہ“ یعنی صفائی خوبصورتی میں چاندی کی طرح سفید و شفاف تھی اور حضرت ابو ہریرہ رضی اللہ عنہ سے مروی ہے ”بیض کافما وضع من فضة“ گردن مبارک سفید تھی یوں معلوم ہوتا کہ چاندی سے بنی ہے حضرت ابن ابی ہالہ کی روایت میں سنگ مرمر سے تراشے ہوئے مجسمہ کی طرح تھی۔ علماء نے اس تشبیہ کو رعایت ادب کے خلاف کہا کہ گو مجسمہ کی آرائش میں صفائی اور مبالغہ کو دیکھ کر ایسا کہہ دیا ہے حق یہ ہے گردن متوازن لمبی، سفید اور صراحی دار تھی اور صفائی میں چاندی کی سفیدی کی طرح روشن اور خوبصورتی میں بے مثل تھی۔

پشت مبارک اور مُنکبین (مونڈھے) شریف

آپ صلی اللہ علیہ وسلم کی پشت مبارک کشادہ تھی۔ مواہب میں ہے پشت مبارک ہموار اور صاف چاندی کی طرح تھی اور پاک و صاف اور خوب سفید۔ کعبی سے منقول ہے کہ آپ سرکار صلی اللہ علیہ وسلم نے بوقت شب جعرانہ سے عمرہ کا احرام باندھا تو میں نے دیکھا کہ پشت مبارک چاندی کی طرح چمک رہی تھی دونوں مونڈھوں کے درمیان قدرے معتدل فاصلہ تھا اور درمیان میں مہر نبوت تھی جو دائیں مونڈھے کے قریب تھی یہ ابھری ہوئی تھی اور بالوں سے گھری تھی مقدار میں کبوتر کے انڈے کے موافق تھی سرخ اور ابھرے ہوئے گوشت کی طرح تھی صاف نورانی اور چمکدار تھی۔ قبول اسلام کے حوالے سے حضرت سلمان رضی اللہ عنہ کے مطالبہ پر حضور صلی اللہ علیہ وسلم نے انہیں مہر نبوت دیکھنے کی اجازت دی اور یہ بھی منقول ہے کہ وصال شریف کے بعد وہ غائب ہو گئی واللہ اعلم۔ قرآن حکیم میں حضور صلی اللہ علیہ وسلم

کے اعضاء جسمانی کا ذکر ہے اور سورت الم نشرح میں سینہ مبارکہ کے ساتھ پشت مبارکہ کا بھی ذکر ہے اور یہ خصائص محبوب صلی اللہ علیہ وسلم سے ہے۔

بغل مبارکہ، صدر شریفہ اور قلب (نور و اطہر و تعین مبارکہ)

دونوں بغل مبارک بدن مبارکہ کی مانند سفید تھے اور بغلوں میں بالوں کے بارے میں بعض نے بالوں کی نفی کی ہے اور بعض نے کہا کہ بالوں کا مونڈنا یا اکھیڑنا روایات میں منقول ہے اور کثیر صحابہ رضوان اللہ علیہم اجمعین سے منقول ہے کہ دونوں بغل مبارکہ سے مشک کی مانند خوشبو مہکتی۔ حدیث شریف میں ہے حضرت ام سلیم رضی اللہ عنہا نے بغلوں مبارکہ کا عرق عطر میں ملا کر ایک دہن کو لگایا (مل دیا) تو اس کی سات پشتوں تک خوشبو نہ گئی اور جس گھر میں وہ دہن گئی اس کا نام ہی ”بَيْتُ الْمُطْيِبِينَ“ پڑ گیا۔

قرآن حکیم میں ارشاد ہے ”أَلَمْ نُشْرَحْ لَكَ صَدْرَكَ“ (پ ۳۰، الم نشرح، آیت ۱) کیا ہم نے آپ کے لیے آپ صلی اللہ علیہ وسلم کا انشراح صدر نہ فرمایا۔

”النشراح“ سے مراد سینہ مبارکہ کی وسعت اور کشادگی ہے اور بارگاہ رب العزت سے وہ خصوصی اور عظیم انوار سے قلب انور کو معمور و منور فرمانا ہے اور اسرار و حکم کی خصوصی عطایا اور عنایات ہیں ارشاد نبوی صلی اللہ علیہ وسلم ہے ”اِذَا دَخَلَ النُّورُ الْقَلْبَ انْقَسَمَ وَ انْشَرَحَ“ جو دل نور سے معمور ہوتا ہے اسے کشادہ اور وسیع بنا دیتا ہے رزائل اخلاق اور صفات مزموہہ سے پاک و صاف ستھرا کر دیتا ہے گویا تزکیہ قلب کی ایک خصوصی برکت عطا ہوتی ہے۔ میں کہتا ہوں کہ یہ دخول نور کا اثر ہے اور آپ صلی اللہ علیہ وسلم ”نور من نور اللہ“ ہیں اور آپ کا ارشاد ہے ”کل مخلوق من نوری وانا من نور اللہ“ اور ساری مخلوق میرے نور سے بنی اور میں اللہ کے نور سے جو کتاب اللہ میں ارشاد ہے اللہ نُورُ السَّمَوَاتِ وَالْأَرْضِ ۚ مِثْلُ نُورِهَا ۚ كُشْكُوتٌ ۚ أَلْحَ (پ ۱۸؛ سورۃ نور؛ آیت ۳۵) اللہ آسمانوں اور زمین کا نور ہے اور بعض مفسرین نے کہا ہے کہ یہاں ”نور بمعنی منور ہے یعنی آسمانوں اور زمین کو منور کرنے والا تو واضح ہے کہ جملہ موجودات میں نور رب العالمین کا ہی روشن و ظاہر ہے اور آپ صلی اللہ علیہ وسلم

اس نور ذات کا مظہر اتم اور اس کے ظہور کا مطلقاً واسطہ اور وسیلہ وحید ہیں اور اسی آیت کے تحت بکثرت مفسرین نے فرمایا مشکوٰۃ سے مراد آپ ﷺ کا سینہ مبارک ہے اور زجاجہ سے مراد آپ ﷺ کا قلب اطہر ہے اور مصباح سے مراد قلب اطہر میں ایمان ہے، انوار و معرفت ہے۔ یہ تو اللہ کی کتاب میں آپ ﷺ کے اعضاء شریفہ کے حوالے صدور قلب کا تذکرہ ہے وگرنہ قلب تو باطنی عضو ہے اس کے بارے میں کس کی رسائی ہے یہ وہ دل ہے جس پر قرآن اترا، اگر وہ پہاڑوں پر اترتا تو وہ خوف و خشیت الہیہ سے ریزہ ریزہ ہو جاتے۔ ظاہری حیات مبارکہ میں چار دفعہ شرح صدر ہوا جو خصائص کبریٰ میں سے ہے بعض اہل علم و عرفان سے منقول ہے کہ بشریت، نبوت و رسالت کا مقتضی ہے اللہ کریم نے آپ ﷺ کو حیات ظاہری میں صفات بشریہ کے انتہائی درجہ کمال پر رکھا کہ رسالت کو لازم ہے لیکن انشراح صدر کے پیہم ہونے پر علوم و عرفان انوار معرفت کی وہ بلندی اور استطاعت کی وہ توفیق عنایت فرمائی جو صرف آپ ﷺ کے لیے مخصوص ہے۔ حدیث شرح صدر میں ہے پھر میرے دل کو نکالا گیا اور اسے آب زم زم سے غسل دیا گیا تو میں دیکھتا تھا۔ یہاں بشر بشر کی گردان چھوڑ کر سمجھنے کی بات ہے کہ بغیر قلب کے جو روح کا مکان ہے رویت کیوں کر ہے اور یہ واضح ہے کہ آپ ﷺ کو لازم بشریت کے محتاج نہیں اس لیے کہ آپ ﷺ کی حقیقت تک کسی کی رسائی نہیں اور ظاہری دنیاوی زندگی میں رسول کا بشر ہونا لازم ہے تو بشریت میں ظہور، حکمت و ضرورت تھی۔ بہر حال مختصراً یہ ہے کہ آپ ﷺ کا صدر مبارک (سینہ) ہموار، فراخ اور کشادہ تھا۔ ناف اور سینہ کے درمیان بالوں کی باریک اور چمکدار دھاری تھی (واضح لکیر کی طرح تھی) بطن مبارک پر سلوٹ تھی اور کوئی حصہ بھی ہمواری کی سطح سے اوپر یا نیچے یا لٹکا یا بڑا ہوا نہ تھا۔ حدیث شریف میں ہے ”سواء البطن و الصدر بطن“ اور سینہ برابر اور ہموار تھے۔ سینہ کو چھوڑ کر بطن مبارک پر نور بالوں سے شفاف تھا۔ ایک روایت میں ہے کہ شکم اطہر تہہ دار لپٹے ہوئے کاغذ کی طرح تھا۔

بازو اور دستہائے مبارکہ

ایک روایت میں ہے ”عبل العصدین“ آپ حضور صلی اللہ علیہ وسلم کے دونوں بازو اور کلاں یا ہتھیلیاں پر گوشت تھیں یعنی بھرپور اور مکمل تھیں ہتھیلیاں فراخ اور نرم تھیں اور دستہائے مبارکہ کی انگلیاں ماہیت کے ساتھ دراز اور رواں تھیں۔ ہتھیلیاں حریر (ریشمی کپڑے) سے بھی بڑھ کر نرم تھیں اور ہمہ وقت خوشبو سے مہکتی تھیں۔ آپ صلی اللہ علیہ وسلم سے مصافحہ کر نیوالے کا ہاتھ تمام دن خوشبو سے مہکتا رہتا۔ صحیح مسلم میں ہے کہ آپ سرکار صلی اللہ علیہ وسلم نے حضرت جابر بن سمرہ رضی اللہ عنہ کے چہرے پر دست اقدس پھیرا تو وہ کہتے ہیں کہ دست مبارکہ سے ایسی ٹھنڈک اور خوشبو محسوس ہوئی گویا آپ حضور صلی اللہ علیہ وسلم نے عطار کے ڈبے سے ہاتھ نکالا ہے مزید ابن اسود رضی اللہ عنہ سے مروی ہے کہ آپ حضور صلی اللہ علیہ وسلم نے مجھ سے مصافحہ کیا تو میں نے آپ صلی اللہ علیہ وسلم کے مبارک ہاتھ برف سے زیادہ ٹھنڈے سرد اور مشک سے بڑھ کر خوشبودار پائے۔ طبرانی میں حضرت وائل بن حجر رضی اللہ عنہ سے مروی ہے کہ میں نے جب بھی آپ حضور صلی اللہ علیہ وسلم سے مصافحہ کیا تو میرے ہاتھ معطر ہو جاتے اور میں تمام دن انہیں سونگھتا اور یہ خوشبو مشک اذخر سے بڑھ کر پاتا۔ مبارک انگلیوں کی شان ہی نرالی تھی بچپن میں مہد میں چاند کو اشارہ کرتے تو وہ ادھر ہی جھک جاتا جس طرف اشارہ کا صدور ہوتا چاند کو اشارے سے چیر دیا سیدی اعلیٰ حضرت احمد رضا رحمۃ اللہ علیہ نے کیا خوب کہاج

کیا ہی چلتا تھا اشاروں پر کھلونا نور کا
اشارے سے چاند کو چیر دیا چھپے ہوئے دن کو عصر کیا
یہ تاب و توان تمہارے لیے
تیری مرضی پا گیا سورج پھرا لکے قدم
تیری انگلی اٹھ گئی مہ کا کلیجہ چر گیا

حضرت انس رضی اللہ عنہ سے مروی ہے کہ نماز عصر کا وقت ہو چکا اور ہم کہیں بھی پانی نہ پاتے تھے کہ وضو کر کے نماز پڑھیں ارشاد اقدس پر ایک برتن (پیالے) میں کچھ پانی لایا گیا تو حضور صلی اللہ علیہ وسلم نے

اپنے دست مبارکہ کو پیالے میں ڈال دیا پانچوں انگلیوں سے گویا پانچ نہریں پھوٹ نکلیں یعنی ہم نے دیکھا کہ انگشت مبارکہ سے پانی ایسے نکل رہا ہے جیسے چشمہ سے، ساری جماعت نے وضو کر لیا اور دیگر ضرورتوں کے لیے جمع کر لیا پوچھا گیا تو حضرت انس رضی اللہ عنہ نے فرمایا ہم تین سو تھے اور روایت حضرت جابر رضی اللہ عنہ میں ہے کہ اگر ایک لاکھ بھی ہوتے تو کفایت کرتا جبکہ ہم صرف پندرہ سو تھے۔ یہ حدیبیہ کا واقع ہے اس بات میں حدیث مبارکہ متواتر، مشہور اور کثیر صحابہ رضوان اللہ علیہم اجمعین سے مروی ہیں۔

علامہ زمخشری صاحب تفسیر کشاف نے حضرت موسیٰ علیہ السلام کے اس معجزہ کا انکار کیا کہ جب ان کی قوم نے پانی مانگا تو انہوں نے بحکم الہی پتھر پر اپنا عصا مارا تو اس سے بارہ چشمے پھوٹ نکلے زمخشری نے کہا کہ پانی تو پتھروں سے ہی نکلتا ہے قرآن حکیم میں ارشاد ہے وَإِنَّ مِنَ الْجَبَابِرَةِ لَمُنَاسٍ يَتَفَجَّرُ مِنْهُ الْأَنْهَارُ (پ ۱: البقرہ: آیت ۷۴) اور بعض پتھر ایسے ہیں کہ ان سے پانی کی نہریں جاری ہو جاتی ہیں تو حضرت موسیٰ علیہ السلام سے جس پتھر پر لاٹھی ماری ہو سکتا ہے اس کے نیچے پانی ہو جو پھوٹ نکلا تو معجزہ کیوں کر ہوا چونکہ وہ معتزلی اور منقولی ہے اس لیے وہ معجزات کا منکر ہے جب اس سے کہا گیا تم فضول انکار کرتے ہو یہاں کیا کہتے ہو کہ ہمارے آقا صلی اللہ علیہ وسلم کی انگلیوں سے بیچ آب رحمت بہہ نکلے اور ان سے پانی یوں ابلنے لگا گویا کہ چشمے پھوٹ رہے ہیں تو ساکت صامت ہو کر رہ گیا۔ پتھر کی نسبت انگلیوں سے چشموں کا جاری ہونا عظیم معجزہ ہے اور علماء نے فرمایا کہ معجزات میں بھی حضور والا صلی اللہ علیہ وسلم کی خصوصی فضیلت و کرامت ہے اور آپ صلی اللہ علیہ وسلم جیسا معجزہ یا معجزات کا کسی نبی و رسول سے صدور نہیں ہوا۔ شفاء شریف میں حضرت ابوذر رضی اللہ عنہ سے روایت کیا ہے کہ حضور والا صلی اللہ علیہ وسلم شان نے کنکریاں اپنے دست مبارکہ میں لیں تو وہ تسبیح کرنے لگے اور اصحاب رضوان اللہ علیہم اجمعین نے اس آواز کو سنا مختلف روایات میں اس کی مزید تفصیل ہے جسے طبرانی اور بیہقی نے روایت کیا ہے۔ معرکہ بدر کے روز حضرت عکاشہ رضی اللہ عنہ کی تلوار ٹوٹ گئی تو آپ سرکار صلی اللہ علیہ وسلم نے اس درخت کی ٹہنی پر جو وہ لڑنے کے لیے لائے تھے دست مبارکہ پھیرا وہ تلوار بن گئی حضرت قتادہ بن نعمان رضی اللہ عنہ کی لاٹھی پر دست مبارکہ پھیرا تو وہ روشن ہو گئی۔ زینب بنت ابی سلمہ رضی اللہ عنہا جو آپ صلی اللہ علیہ وسلم کی ربیبہ تھیں ان کے چہرے پر ازراہ مزاح

دست و کرم سے چھینٹے دے تو وہ عورتوں میں حسن و جمال میں یگانہ ہو گئیں۔ غزوہ حنین کے روز دست مبارک میں ایک مٹھی خاک لے کر کفار کی طرف پھینکی تو وہ بھاگ اٹھے اور فتح ملی۔ حضرت ابو ہریرہ رضی اللہ عنہ نے نسیان کی شکایت کی تو ارشاد فرمایا اپنی چادر پھیلاؤ پھر اس پر دست مبارک رکھا سے کچھ ڈالا اور سینے سے لگانے کا حکم فرمایا ان کا فرمانا ہے اس کے بعد کبھی نہیں بھولا۔ حضرت عبداللہ رضی اللہ تعالیٰ عنہ کے سینے پر دست مبارک رکھا تو وہ جو گھڑ سواری نہیں کر سکتے تھے سب سے بڑھ کر جم کر بیٹھنے والے گھوڑا سوار بن گئے اور برکات دست مبارک بہت کثیر مروی ہیں۔

مُبارک قدم، پنڈ لیاں، پائے انور

نبیہتی نے حضرت ابو ہریرہ رضی اللہ عنہ سے روایت کیا ہے کہ آپ سرکار صلی اللہ علیہ وسلم زمین پر پورے قدم رکھتے اور قد میں میں ابھار نہ تھا۔ ابن عساکر رضی اللہ عنہ نے روایت کیا ہے کہ قد میں شریف ہموار تھے۔ ابن سعد رضی اللہ عنہ نے روایت کیا ہے ”احسن الثیر قدما“ قد میں مبارک کہ میں تمام لوگوں سے حسین اور بڑھ کر تھے اور ایڑیوں کے بارے میں مروی ہے ”منھوش القدم“ یعنی شفاف، کم گوشت اور لطیف تھیں۔ مواہب لدنیہ میں میمونہ رضی اللہ عنہا سے مروی ہے کہ پائے مبارک کہ میں انگشت مبارک کہ (انگوٹھے کے ساتھ والی انگلی) باقی انگشت پائے قدم سے مناسبت کے ساتھ دراز تھی۔ واضح قول یہی ہے جو شمائل کے بیان میں اصولی ہے کہ تلوے ہموار نہ تھے اور نہ ہی زیادہ ابھرے ہوئے بلکہ دونوں باتیں مناسبت کے ساتھ تھیں۔ آپ صلی اللہ علیہ وسلم جب چلتے تو ایسا محسوس ہوتا گویا اونچائی سے پستی کی طرف اتر رہے ہیں اور قد میں گداز اور پر گوشت تھے۔ مضبوط قدموں سے چلتے اور ڈھیلا انداز ہرگز نہ ہوتا قد میں کی انگلیاں چاندی سے بڑھ کر شفاف و سفید اور بکمال حسین تھیں۔ ایک قول ہے کہ آگے کو جھک کر چلتے اور قدم آہستہ سے رکھتے، پنڈ لیاں باریک، سیدھی، شفاف مناسب گوشت سے بھرپور اور انتہائی خوبصورت تھیں۔ آپ صلی اللہ علیہ وسلم کی رفتار تیز تھی گویا آپ صلی اللہ علیہ وسلم کے لیے زمین لپیٹی جا رہی ہے اور رفتار میں باوقار تھے۔ جب جوڑے مبارک پہنتے تو دائیں پاؤں میں پہلے پہنتے اور جب اتارتے تو

بائیں پاؤں سے اور مسجد میں داخلہ اس کے برعکس تھا یعنی بوقت داخلہ دائیں پاؤں رکھتے اور نکلتے وقت بائیں پاؤں رکھتے دائیں طرف سے ابتداء پسند تھی۔

قدین کی مضبوطی کی یہ شان تھی کہ ساری ساری رات قیام فرماتے اور کبھی ایک ہی آیت پر تکرار فرماتے رات بیت جاتی علماء نے فرمایا ہے کسی نبی و رسول کے لیے ساری زمین نہ تو پاک کرادی گئی اور نہ ہی مسجد یہ شرف صرف اور صرف آپ سرکار صلی اللہ علیہ وسلم کا ہے کہ آپ صلی اللہ علیہ وسلم کے قدم مبارک جو نہی زمین سے لگے آپ صلی اللہ علیہ وسلم کے لیے اللہ نے ساری زمین پاک کر دی اور مسجد بنادی حالانکہ حضرت ابراہیم علیہ السلام کے قدم جس پتھر سے لگے (مقام ابراہیم) قرآن حکیم میں اس جگہ کو مصلیٰ (نماز پڑھنے کی جگہ) بنانے کا کہا آپ صلی اللہ علیہ وسلم کے قدین کی فضیلت بہت عظیم اور بلند ہے۔

اللہ کریم نے ارشاد فرمایا ہے ”لَا أُقْسِمُ بِهَذَا الْبَلَدِ وَأَنْتَ حِلٌّ بِهَذَا الْبَلَدِ“ (پ ۳۰؛ سورہ بلد؛ آیت ۱)“ علمائے اس آیت کے تحت فرمایا ہے کہ قدین کی یہ شان ہے کہ آپ صلی اللہ علیہ وسلم کے راہ گزر کی قسم یاد فرمائی گئی ہے اور انہی قدین کے تلوؤں کے بوسے سے عرش کو سکون عطا ہوا۔ جنت میں داخلہ کا آغاز بھی قدین کی برکت سے ہوگا اور اس سے قبل جنت میں کسی کا داخلہ نہ ہوگا۔ مدینہ طیبہ آپ صلی اللہ علیہ وسلم کے قدوم میمنت لزوم سے حرم نبوی صلی اللہ علیہ وسلم قرار پایا مکہ معظمہ حرم خلیل علیہ السلام ہے اور مدینہ طیبہ حرم حبیب صلی اللہ علیہ وسلم ہے۔

آپ صلی اللہ علیہ وسلم نے پائے اطہر میں موزے پہنے ہیں اور موزوں کا پہننا اور ان کا مسح حدیث میں تواتر سے مذکور ہے۔ ترمذی نے شمائل میں روایت کیا ہے کہ نعلین شریفہ دوپٹی والے تھے جو انگوٹھے اور ساتھ والی انگلی کے درمیان تھے۔ حضرت زین الدین عراقی رحمہ اللہ نے نعلین شریفہ کی تعریف میں کہا۔

وتعله الکریمة المصونة طولى لمس مس بها جبته

کس قدر خوش بخت ہے وہ شخص جس کی جبین (پیشانی) حضور صلی اللہ علیہ وسلم کے مقدس و مکرم پاکیزہ و طاہر نعلین کو چھوئے۔ شمائل کا باب بہت وسیع ہے میں نے صرف وجود مسعود کے ذکر تک خود کو

محدود رکھا ہے اور اختصار پر ہی انحصار کیا ہے دیگر ابواب شمائل پر اسلاف نے بہت تفصیل سے لکھا ہے اور یہ سلسلہ جاری و ساری ہے۔ میرا مقصود سراپا جمال تھا سو یہ تذکرہ بارگاہ عالی جناب صلی اللہ علیہ وسلم بھی غلامانہ مؤدبانہ نذرانہ ہے گر قبول افتدز ہے عز و شرف صلی اللہ علیہ علی قدر حسنہ و جمالہ و کمالہ و علی الہ وسلم

بشارت جلیلہ

حسن جمال حبیب رب العالمین پروفیسر قاری مشتاق احمد نقشبندی مجددی رحمۃ اللہ علیہ کی آخری تصنیف ہے۔ آپ کے وصال مبارک سے چند روز قبل یہ طباعت کے مراحل میں تھی۔ اسی لیے حالات زندگی میں حال کا صیغہ استعمال کیا گیا۔ آپ کا وصال مبارک ۵ فروری ۲۰۱۹ء بمطابق ۳۰ جمادی الاول ۱۴۴۰ھ کو ہوا۔ اس کتاب کے انتساب سے متعلق آپ سے عرض کیا گیا تو آپ نے فرمایا مجھے اس کا انعام بارگاہ نبوی صلی اللہ علیہ وسلم سے مل گیا ہے۔ جس سے اس کتاب کی قبولیت معلوم ہوتی ہے